



د پوهنې وزارت

د تعلیمي نصاب د پراختیا او د  
ښوونکو د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

# تاریخ

## اووم ټولگی



درسي کتابونه د پوهنې په وزارت پورې اړه لري. پيرودل او پلورل  
يې په کلکه منع دی. له سر غروونکو سره به يې قانوني چلند  
وشي.



## ملي سرود

دا وطن افغانستان دی  
کور د سولې کور د تورې  
دا وطن د ټولو کور دی  
د پښتون او هزاره وو  
ورسره عرب، گوجر دي  
براهوي دي، قزلباش دي  
دا هیواد به تل خلیږي  
په سینه کې د آسیا به  
نوم د حق مودی رهبر

د اعزت د هر افغان دی  
هر بچی یې قهرمان دی  
د بلوڅو د ازبکو  
د ترکمنو د تاجکو  
پامیریان، نورستانیان  
هم ایماق، هم پشه پان  
لکه لمر پر شنه آسمان  
لکه زره وي جاویدان  
وایو الله اکبر وایو الله اکبر

# بِسْمِ اللَّهِ الرَّحْمَنِ الرَّحِيمِ



د پوهنې وزارت  
د تعلیمي نصاب د پراختیا او د ښوونکو  
د روزنې معینیت  
د تعلیمي نصاب د پراختیا او درسي  
کتابونو د تالیف لوی ریاست

## تاریخ اووم ټولگی

۱۳۹۶  
هجري لمريز

## مؤلفان:

- پوهنوال محمد رسول باوري
- پوهنمل شاه صنم عمري جبارخېل
- مؤلف محمد ابراهيم حقيال
- د مؤلف مرستيال الحاج وحيدالله احمدزی
- د مؤلف مرستيال محمد حسين احمدزی

## مسلكي اډيتور:

- پوهنوال محمد رسول باوري

## د ژبې اډيتور:

- عبدالقيوم مشواني

## دیني، سياسي او فرهنگي کمېټه:

- غلام الدين کلانتری
- دوکتور محمد يوسف نیازی
- حبيب الله راحل د پوهنې وزارت سلاکار د تعلیمي نصاب د پراختیا په ریاست کې.

## د څارنې کمېټه:

- دوکتور اسدالله محقق د تعلیمي نصاب د پراختیا او د ښوونکو د روزنې معین.
- دوکتور شېرعلي ظریفی د تعلیمي نصاب د پراختیا د پروژې رئیس.
- دکتور محمد يوسف نیازی د تعلیمي نصاب د پراختیا او درسي کتابونو د تالیف لوی ریاست سرپرست.

## طرح او ډیزاین: حمیدالله غفاري

د چاپ د سمون چارې: محمد کبير حقل د پوهنې وزارت د نشراتو او اطلاعاتو رئیس

بسم الله الرحمن الرحيم

### د پوهنې د وزير پيغام

د لوی خدای ﷻ ډیر شکر دی چې انسان یې په احسن تقویم کې پیدا او هغه ته یې د خبرو کولو توان ورکړ او د علم او فکر پر ګاڼه یې سمبال کړ. ډیر درود دې وي د اسلام پر ګران پیغمبر حضرت محمد مصطفیٰ ﷺ چې د انسانیت ستر ښوونکی دی او د رحمت، لارښوونې او روښنایۍ پیغام راوړونکی. ښوونه او روزنه په هره ټولنه کې د بدلون او پراختیا بنسټ دی. د ښوونې او روزنې اصلي موخه د انسان د بالقوه ځواکونو فعالول او د هغه د پټو استعدادونو غورځول دي.

درسي کتاب د ښوونې او روزنې په بهیر کې یو مهم رکن بلل کېږي چې له نوو علمي بدلونونو او پرمختګونو سره اوږه په اوږه د ټولنې له اړتیاوو سره سم تالیف کېږي. درسي کتابونه باید د منځپانګې له مخې خورا بډای وي چې وکړای شي د علومو له نوو لاسته راوړنو سره مل دیني او اخلاقي زده کړې د نوو میتودونو له لارې زده کوونکو ته ولېږدوي. دغه کتاب چې اوس ستاسو په واک کې دی، د همدغو پورته ځانګړنو پر بنسټ چمتو او تالیف شوی دی. د پوهنې وزارت تل زیار باسي چې په هیواد کې تعلیمي نصاب او درسي کتابونه د اسلامي ښوونې او روزنې او د ملي هویت د ساتلو پر بنسټ جوړ او له علمي معیارونو، نوو روزنیزو میتودونو او د نړۍ له علمي پرمختګونو سره سم چمتو کړي. د زده کوونکو استعدادونه په ټولو اخلاقي او علمي خواوو کې وغوړېږي او په هغوی کې د تفکر او نوښت توان او د پلټنې حس پیاوړی کړي. د خبرو اترو او پیرزونې د فرهنگ دودول، د هیواد پالنې او د مینې او محبت د حس پیاوړی کول، بښنه او پیوستون د پوهنې د وزارت نورې غوښتنې دي چې ښایي د لوست په کتابونو کې ورته پام وشي. درسي کتابونه د ښه او مسلکي ښوونکي له درلودو پرته نشي کولای ټاکل شوي موخې ترلاسه کړي. ښوونکی د ښوونې او روزنې یو مهم جزء او د ښوونې او روزنې د پروګرامونو پلي کوونکی دی. د هیواد له ژمنو او زړه سواندو ښوونکو څخه، چې د تورتم او ناپوهۍ په وړاندې یې جګړه خپله دنده ګرځولی، دوستانه هیله لرم د تعلیمي نصاب په دقیق او مخلصانه تطبیق کې د هیواد ماشومان، نجونې او تنګي ځوانان د پوهې، اخلاقو او معنویت لوړو څوکو ته ورسوي.

د هیواد د زده کړې د نظام بری د خلکو له جدي مرستو پرته امکان نه لري. له دې امله له ټولو قشرونو او د ملت له شریفو خلکو، په تیره بیا له کورنیو او د زده کوونکو له درنو اولیاوو څخه هیله لرم چې د معارف د موخو د لاسته راوړو په برخه کې له هېڅ ډول مرستې څخه ډډه ونه کړي. دغه راز له ټولو لیکوالو، پوهانو، د ښوونې او روزنې له ماهرینو او د زده کوونکو له محترمو اولیاوو څخه هیله کېږي چې په خپلو رغنده نظرونو، وړاندیزونو او نیوکو د درسي کتابونو په لابنه والي کې د پوهنې له وزارت سره مرسته وکړي.

لازمه بولم له ټولو ښاغلو مؤلفانو، د پوهنې وزارت له ادارې او فني کارکوونکو او له ملي او نړیوالو بنسټونو څخه، چې د دغه کتاب په چمتو کولو، چاپولو او ویش کې یې زیار ایستلی او مرسته یې کړې، مننه وکړم. په پای کې له لوی خدای ﷻ څخه غواړم چې په خپله بې پایه مهربانۍ له مور سره د پوهنې د سپیڅلو امانتونو په لاسته راوړلو کې مرسته وکړي. اته سمیع قریب مجیب.

### د پوهنې وزیر

دوکتور اسدالله حنیف بلخي

۱۰ - ۱

## لومړی څپرکی: د تاريخ بنسټونه،

- د تاريخ د علم او گټو په اړه څه پوهېږئ؟
- د مؤرخينو سرچينې څه شی دي؟
- ايا په تاريخ کې د زمانې ویش په اړه معلومات لری؟
- ايا د سنو د ډولونو او د هغو له بدلون سره اشنایي لری؟

۴۰ - ۱۱

## دویم څپرکی: د افغانستان لومړني مدنیتونه

- ايا د افغانستان د پنځه زره کلن تاريخ د پیل په اړه معلومات لری؟
- ايا اریائیان پیژنی؟
- د ویدي مدنیت په اړه مو څه اوریدلي دي؟
- د اوستایي مدنیت په اړه څه پوهېږئ؟
- د افغانستان اساطیري تاريخ (پیشدادیان اسپه او کیانیان) پېژنی؟
- افغانستان او پردي (هخامنشیان، موریائیان او یونانیان).
- دیونان- باختري خپلواک دولتونه.
- دیونان- باختري مهال هنري او فرهنگي ځانگړنې.
- ايا د کوشانیانو د لړۍ په اړه معلومات لری؟
- ايا د کوشانیانو د مهمو مرکزونو په اړه معلومات لری؟
- بگرام.
- هلیه.
- بامیان.
- ايا یفتلیان پېژنی؟

۵۶ - ۴۱

## درېم څپرکی: د نړۍ لرغوني مدنیتونه

- ايا د مصر د لرغوني تمدن په اړه معلومات لری؟
- راشی د بین النهرین له پخواني تمدن سره اشنا شی!
- ايا د ایران د پخواني تمدن په اړه معلومات لری.
- د هند له لرغوني تمدن سره اشنا شی!



- ايا د چين له لرغوني مدنيتته خبر ياست؟
  - ايا پوهېرئ د يونان پخوانی تمدن څرنګه پيل شو؟
  - ايا اوربډلي مو دي چې د پخواني روم امپراتورانو ته يې د اروپا واکمنان ويل؟
- څلورم څپرکی: د اسلام تاريخ**
- ۸۰-۵۷
- ايا پوهېرئ چې د عربستان اوضاع د اسلام له مبارک دين څخه وړاندې څرنګه وه؟
  - د اسلام د ستر پيغمبر حضرت محمد ﷺ له ژوند سره ښه اشنا شئ.
  - ايا د اسلام د صدر د غزاګانو او فتوحاتو په اړه معلومات لرئ؟
  - ايا پوهېرئ چې د حضرت ابوبکر صديق رضي الله عنه خلافت څرنګه پيل شو؟
  - د حضرت عمر فاروق رضي الله عنه د خلافت په اړه څه معلومات لرئ؟
  - ايا د حضرت عثمان رضي الله عنه د خلافت د دورې د پېښو په اړه معلومات لرئ؟
  - د حضرت علي (کرم الله وجهه) د خلافت دوران څرنګه تېر شو؟
  - ايا د امويانو د خلافت د پيل په اړه معلومات لرئ؟
  - ايا پوهېرئ چې د امويانو خلافت څرنګه له منځه ولاړ؟
  - ايا پوهېرئ چې له امويانو څخه عباسيانو ته واک څرنګه ولېږدېد؟
  - د عباسيانو خلافت څرنګه راوپرځيد؟
- د اووم ټولګي د تاريخ اصطلاحات

# لومړی څپرکی

د تاریخ بنسټونه (مبادي)

- د تاریخ د علم او گټو په اړه څه پوهېږئ؟
- د تاریخ لیکونکو سرچینې څه شی دي؟
- ایا د زماني ویش په اړه په تاریخ کې معلومات لری؟
- ایا د نېټو بدلون او ډولونو سره اشنایي لری؟





# د لومړي څپرکي موخي

په دې څپرکي کې زده کوونکي د تاريخ له تعريف او گټو سره اشنا کيږي  
د تاريخ ليکونکو سرچينې پېژني او سربېره پردې په هېواد او نړۍ کې له  
معمولو نېټو سره بلدېږي. د تاريخي دورو وپس زده کوي او هم د ځينو نېټو  
د بدلون په لارو چارو پوهيږي.



## د تاریخ د علم او گټو په اړه څه پوهېږئ؟




تاریخ د تېر مهال هینداره او د اوس مهال لوست دی

## د تاریخ تعریف

تاریخ هغه علم دی چې تېرې شوې پېښې د مهال (زمان) او ځای (مکان) په پام کې نیولو سره بیانوي. مهال او ځای ته د تاریخي پېښو په اړه پام کول تاریخ له کیسو او نکلونو څخه بېلوي. کومه پېښه چې په ټاکلي مهال او ځانگړي ځای کې شوې وي، تاریخي پېښه ده. د بیلگې په توگه، د بدرغزا چې په دویم هجري قمري کال کې د مدینې په ۱۵۰ کیلومترۍ کې پېښه شوې یوه تاریخي پېښه ده. دا د تاریخ د علم دنده ده چې د دغې پېښې په اړه موږ ته معلومات راکړي. پوهېږو چې انسانانو او بشري ټولني بېلابېل مهالونه او پړاوونه تېر کړي دي. ډېرې لوړې ژورې لارې یې تر شا پرېښي او اوسني پړاو ته رسېدلي دي. دغه ټولې پېښې او پړاوونه چې په بېلابېلو وختونو او بېلابېلو سیمو کې پېښه شوي، تاریخ لیکونکو لیکلي دي. دغو لیکل شوو متنونو ته تاریخ وايي. تاریخ پوهان بشري تاریخ پر دوو دورو ویشي: تر تاریخ وړاندې دوره (قبل التاريخ) او تاریخي دوره. له تاریخ څخه وړاندې دورو مطالعه د انسان د پیدایښت او انساني ټولنو له لومړنیو کلتورونو څخه پیل او د مدنیت تر عام کېدلو او تر رالیک د منځته کېدلو پورې رسېږي. تاریخي دورې د

لومړنيو بشري مدنيتونو له پيدايښت څخه پيل كيږي او تر اوسه پورې دوام كوي. له تاريخ څخه وړاندې دورو كې انسانانو ډېر ساده، خو ډېر بوخت ژوند درلود. يوازې د خپل مټ په زور به يې خپلې اړتياوې پوره كولې. په غرونو او سمخو كې اوسېدل. د ونو او حيواناتو له پوستكو څخه به يې جامې جوړولې. د مېوو په ټولولو او د وحشي ژوو د ښكار له لارې به يې ژوند كاوه. څنگه چې انسان اشرف المخلوقات دى، نو د نورو ژوو په پرتله يې په خپل ژوند كې بدلون راوست او اوسني مدني پړاو ته ورسېد. هغه مهال چې انسانان د مدنيت پړاو ته ورسېدل، له هغه سره سم تاريخي پړاو پيل شو او تر اوسه دوام لري. تاريخ مور له تېرو شويو پېښو څخه خبروي. د پر مختللو ټولنو د ودې لاملونه راپېژني. لنډه دا چې تاريخ د تېر ژوند هينداره او د راتلونكي انسان او بشري ټولنې لپاره لارښود دى.



زده كوونكي دې همداسې انځور په خپله كتابچه كې رسم كړي او بيا دې د خپل ژوند هر كال په يوه دايره كې وليكي.

### په ټولگي كې فعاليت

زده كوونكي دې پر دوو ډلو ووېشل شي. لومړۍ ډله دې تاريخ تعريف كړي او دويمه ډله دې د تاريخ گټې بيان كړي.

### پوښتنې

۱. تاريخ تعريف كړئ.
۲. تاريخ پوهان تاريخ په څو دورو وېشي؟ نومونه يې واخلي.
۳. تاريخ مور ته څه را زده كوي؟

### له ټولگي څخه بهر فعاليت

زده كوونكي دې د تاريخ د ښېگڼو په اړه له خپلو مشرانو څخه پوښتنې وكړي او لاسته راغلي معلومات دې په ټولگي كې بيان كړي.

## د تاريخ ليکونکو سرچينې څه دي؟



د افغانستان د ملي ارشيف انځور  
د افغانستان ملي ارشيف په هغې ودانۍ كې ځاى پر ځاى شوى، چې په لومړيو مهالونو كې يې د عبدالرحمن خان سلطنتي كورنۍ پورې اړه درلوده او د هغه زوى امير حبيب الله خان په كې ژوند كاوه. دغه ودانۍ د كابل په سالنگ واټ كې ده.

تاريخپوهان د تاريخ ليكلو لپاره سرچينو ته اړتيا لري. تاريخي سرچينې دوه ډوله دي. يو ليكل شوي او خطي اسناد او تاريخي آبدات او آثار، تحريري يا ليكل شوي اسناد په آرشيفونو كې ساتل كيږي چې د افغانستان ملي ارشيف هم دا ډول اسناد لري.

د ليكل شوو يا خطي اسنادو لوستل او له هغه نه گټه اخيسته ډېر ستونزمن كار دى. دغه ستونزې



د كابل په دارالامان كې د افغانستان د ملي موزيم ودانۍ  
د افغانستان د ملي موزيم بنسټ په ۱۲۹۸ لمريز كال كې كېښودل شو.

دوه اړخونه لري. لومړى دا چې رسم الخط د زمانې په اوږدو كې بدلېږي، بله ستونزه دا ده چې انسان د زمانې په اوږدو كې له بېلابېلو ليكونو څخه كار اخيستی چې پرې پوهېدل گران كار دى؛ لكه ميخې ليك، هيروغليف ليك، پخوانى يوناني ليكن، سانسكريپت ليك او داسې نور. پخواني آثار هم هغه سرچينې دي چې تاريخ پوهان يې د تاريخ ليكلو لپاره كاروي دا ډول آثار په

موزيمونو کې ساتل کيږي. لکه څنگه چې د افغانستان په ملي موزيم کې په دې ډول ډبره تاريخي آثار شتون لري.

په تاريخ ليکلو کې د لرغونو او تاريخي آثارو څخه گټه اخيستل د خطي اسنادو په پرتله گران کار دی. د لرغونو او تاريخي آثارو د بيانولو او تشریح لپاره د لرغون پېژندنې علم له موږ سره مرستنده کوي.

د کابل بالا حصار پنځمه زېږديزه پيری



## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې ليکل شوې سرچينې او دويمه ډله دې تاريخي آثار بيان کړي.


## پوښتنې

۱. تاريخ پوهان کومې سرچينې د تاريخ ليکلو لپاره کاروي؟
۲. له خطي اسنادو څخه گټه اخيستل په تاريخ ليکلو کې کومې ستونزې را منځته کوي؟
۳. د ارشيف او موزيم ترمنځ توپير وولئ.

## له ټولگي څخه بهر فعاليت

که چېرې د زده کوونکو د اوسېدو په سيمه کې تاريخي ودانۍ وي، د هغه په اړه دې معلومات وليکي او خپلو ټولگيوالو ته دې وړاندې کړي.

## په تاريخ کې د زمانې د وېش په اړه معلومات لري؟



په لومړي لوست کې مو ولوستل چې تاريخ ليکونکي انساني ژوند پر دوو لويو دورو وېشي. تر تاريخ وړاندې دوره او تاريخي دوره. تر تاريخ وړاندې دوره د انسان او بشري ټولنو له پيدايښت څخه پيل شوې او د لومړنيو مدنيتونو او په ځانگړې توگه، د ليک او کتابت د منځته راتلو پورې رسېږي. تاريخي دوره د ليک او کتابت څخه پيل او تر اوسه دوام لري.

په زرگونو کلونه د انسان له ژوندانه څخه د ځمکې پر مخ تېر شول، چې انسان او بشري ټولنه د ليک او کتابت لومړنيو مدنيتونو پورې ورسېدل. د انسان دغه اوږد عمر او هغه انساني ټولنه پېژندگلوۍ ته اړتيا لري. لرغونپوهان کولي شي چې د ژوندانه د دغه اوږد پېر (دور) په روښانه کولو کې له مور سره مرسته وکړي.

پوهانو دغه اوږد پېر په نورو زمانو باندې وېشلی دی. د انسان ډېر پخواني عصر ته د ډبرې زمانه يا سټون ايچ (Stone Age) وايي. په دې اوږده مهال کې چې زرگونه کلونه نيسي، انسانانو به له ډبرو څخه له جوړو شوو توکو کار اخيست او په سمڅو کې به يې ژوند کاوه. د حيواناتو له پوستکو څخه به يې خپل ځانته جامې جوړولې. د مېوو په ټولولو او ښکار باندې بوخت وو.

دويم عصر د مفرغ يا برونز ايچ (Bronze Age) په نامه ياد شوی دی. د لومړي ځل لپاره انسانانو د خپل ژوندانه د چارو د پر مخ بوولو لپاره له فلز څخه کار واخيست. برونز او فلز د مس او

قلعي ترکیب دی. دهغه مهال انساني ډلو د حیواناتو د روزلو په څنگ کې د نباتاتو د کرلو، د نیالګیو د کښېنولو او د مېوه لرونکو ونو له روزلو سره اشنایي درلوده. د مېشت دایمي ځایونه به یې جوړول. د صنعت دندې هم خپل ارزښت درلود.

د برېم عصر د اوسپنې د عصر (Iron Age) په نامه یادېږي. له اوسپنې څخه ګټه اخیستل انساني ډلې د مدنیت عصر ته رسوي. له اوسپنیزو وسایلو څخه کار اخیستنې بېلابېل ځایونه درلودل. د کار وسایل، زینتي آلات او تفریحي او ذوقی شيان به یې له اوسپنې څخه جوړول. انساني ډلو د څارویو پر ساتلو سربېره کړنې، بڼوالی او د صنعت حرفې ته هم د یوازېنې دندې په توګه ارزښت ورکاوه. د مالونو بدلولو سوداګري یې د یوې ځانګړې دندې په توګه ومنله چې یوه ډله خلک پردې دندې بوخت وو. تاریخپوهانو د لرغون پېژندونکو په څېر تاریخي دورې د لومړنیو پېړیو، منځنیو پېړیو، نویو پېړیو او معاصریو پېړیو په نومونو پېژندلي دي.

لومړنۍ پېړۍ: دهغه دوره د لیک او کتابت له منځته راتلو څخه چې درې زره کاله پخوا تر میلاد زمانه ده، پیلېږي او بیا تر پنځمې زېږدیزې پېړۍ پورې رسېږي. منځنۍ پېړۍ: له پنځمې زېږدیزې پېړۍ څخه پیل او تر پنځلسمې زېږدیزې پېړۍ پورې دوام کوي. نوې پېړۍ: له پنځلسمې زېږدیزې پېړۍ څخه پیل او تر اتلسمې زېږدیزې پېړۍ پورې رسېږي. معاصرې پېړۍ: له اتلسمې پېړۍ (د فرانسې له لوی انقلاب) څخه پیل شوې او تر اوسه دوام لري. د یادولو وړ ده چې دا د تاریخي زمانو د وېش یوه بېلګه چې د تاریخپوهان یې کاروي. په دهغه وېش کې په زیاته پیمانه اروپایي بېنې په پام کې نیول شوي دي.

## په ټولګي کې فعالیت

زده کوونکي دې پر دوو ډلو ووېشل شي. لومړۍ ډله تر تاریخ وړاندې د درې ګونو زمانو نومونه واخلي او دویمه ډله دې د نوموړې زمانې ځانګړتیاوې روښانه کړي.

### پوښتنې

۱. د ډبرې په دوره کې انسانانو د کار وسایل له کومو توکو څخه جوړول؟
۲. فلز یا برونز څه شی دی؟ شرح یې کړئ.
۳. د اوسپنې د زمانې انسانانو کومې دندې درلودې؟ شرح یې کړئ.
۴. د تاریخي دورو د وېش یوه بېلګه ووايئ.

## له ټولګي څخه بهر فعالیت

زده کوونکي دې په خپلو کورونو کې د ډبرینو، برونزي او اوسپنیزو وسایلو نومونه ولیکي او په ټولګي کې دې ووايي.

## په تاريخ کې د نېټو بدلون



نېټې او کليزې د وخت او د وخت د وېش د پېژندلو غوره لاره ده.

په افغانستان کې درې ډوله نېټې او کليزې معمول دي: سپوږمیز (قمری)، لمریز (شمسی) او زېږدیز (میلادی) په نومونو یادې شوې دي.

د لمریزې او سپوږمیزې کليزې پېل د حضرت محمد ﷺ د هجرت له لومړي کال څخه پیلېږي او زېږدیز کال د حضرت عیسیٰ علیه السلام له زېږېدو څخه پیلېږي. په رسمي، دولتي او اداري چارو کې له هجري لمریزې کليزې څخه کار اخیستل کېږي. ځینو مهمو مذهبي ورځو کې لکه د روژې میاشت، لوی اختر، کوچني اختر او داسې نورو کې له هجري سپوږمیز سنې څخه کار اخیستل کېږي. هجري لمریزه کليزه ۱۲ میاشتې ده چې ۳۶۵ ورځې کېږي. هجري سپوږمیز کال هم ۱۲ میاشتې دي چې مگر د ورځو شمېر یې ۳۵۴ ته رسېږي. همدا د ورځو توپیر د دغو کليزو په منځ کې د نېټو د توپیر سبب شوي دي.

که وغواړو چې هجري شمسي نېټه په زېږدیزه نېټه واړوو، ساده لاره یې دا ده چې ۶۲۱ شمېره ور سره جمع یا ور څخه تفریق کړو. په دې ډول که د محمود د زېږېدو کال ۱۹۶۶ زېږدیز وي او وغواړو چې دغه نېټه په هجري شمسي بدل کړو، نو د ۶۲۱ شمېره له ۱۹۶۶ شمېرې څخه تفریقوو چې حاصل تفریق یې په هجري شمسي نېټه د محمود د زېږېدو کال کېږي. او که د زلمي



د زېږېدو کال ۱۳۵۵ هجري شمسي وي او وغواړو چې دا شمسي نېټه په ميلادي کال واړوو نو د ۱۳۵۵ شمېره له ۶۲۱ شمېرې سره جمع کوو ترڅو د جمعې حاصل يې په ميلادي حساب د زلمي د زېږېدو کال راښيي.

لاره:

۱۹۶۶ د محمود د زېږېدو کال

\_\_\_\_\_

-۶۲۱

۱۳۴۵ هجري شمسي

لاره:

۱۳۵۵ د زلمي د زېږېدو کال

\_\_\_\_\_

+ ۶۲۱

۱۹۷۶ زېږديز

د هجري قمري سنو بدلول په هجري شمسي او يا د هجري شمسي سنو بدلول په هجري قمري د نورو ميتودونو له مخې کيږي چې په راتلونکو ټولگيو کې به يې ولولئ.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د نېټو نومونه واخلي او دويمه ډله دې د شمسي نېټو اوښتون په ميلادي او د ميلادي نېټو اوښتون په هجري شمسي باندې په ټولگي کې اجرا کړي.

## له ټولگي څخه بهر فعاليت

زده کوونکي دې له خپلو مشرانو څخه د جومات او د خپلې سيمې د ښوونځي د ودانۍ تاريخ وپوښتي او هغه تاريخ دې په زېږديز کال واړوي.

## دویم څپرکی

د افغانستان لومړني مدنیتونه

- د افغانستان د پنځه زره کلن تاریخ د پیل په اړه معلومات لری؟

- آریایان پېژنی؟

- د ویدي مدنیت په اړه مو څه اوریدلي دي؟

- د اوستایي مدنیت په اړه په څه پوهېږئ؟

- د افغانستان اساطیري تاریخ (پیشدادیان، اسپه او کیانیان) پېژنی؟

- افغانستان او پردي (هخامنشیان، موریان او یونانیان).

- یونان - باختري خپلواک دولتونه.

- د یونان - باختري مهال هنري او فرهنگي ځانگړنې.

- د کوشانیانو د لړۍ په اړه معلومات لری؟

- د کوشانیانو د مهمو مرکزونو په هکله معلومات لری؟

بگرام

هلمه

بامیان

- یفتلیان پېژنی؟



# د دویم څپرکي موخې

په دغه څپرکي کې زده کوونکي د افغانستان له پنځه زره کلن تاریخ سره اشنا کېږي. پر دې، سربېره د اریایي مهاجرتونو، اریایي مدنیتونو، د افغانستان له لرغوني تاریخ، افغانستان او پردې او دیونان-باختري خپلواکو دولتونو سره اشنا کېږي او دکوشانیانو د امپراتورۍ په اړه معلومات پیدا کوي. دکوشانیانو عمده سیاسي-فرهنگي مرکزونه پېژني او دکوچنیو کوشانیانو (کیداریانو او یفتلیانو) د امپراتورۍ په اړه معلومات پیدا کوي.



## د افغانستان د پنځه زره کلن تاریخ د پیل په اړه معلومات لری؟



په تېرو لوستونو کې تر تاریخ وړاندې او تاریخي دورو یادونه وشوه. افغانستان هم تر تاریخ وړاندې دورې لري. په بېلابېلو بحثونو او مجلسونو کې د افغانستان له پنځه زره کلن تاریخ څخه خبرې کېږي. په دې پوهېږئ چې دغه د پنځه زره کلن تاریخ خبره د کومو آثارو او سرچینو په وسیله ثابته شوې ده؟

لرغون پېژندونکو د **کندهار** په شمال لوېدیځه سیمه (**منډیگک**) کې څېړنې او کیندنې کړي دي. د دغو څېړنو په پای کې دا ثابته شوې چې تر میلاده درې زره کاله مخکې د منډیگک او سپدونکو د داسې تمدن بنسټ کېښود چې د افغانستان د پنځه زره کلن تاریخ ثبوت دی. د کیندنو په لړ کې ډېر آثار او داسې وسایل لاسته راغلي چې په دغه لرغونې سیمه کې د یوه پراخ مدنیت استازیتوب کوي. په دغه ځای کې ډېرې مجلې ودانۍ څرگندې شوې چې لوی انگر، لوی دېوالونه، کوټې او دفاعي مورچلې لري او د منډیگک د واکمنانو د پلازمینې استازیتوب کوي. سربیره پر دې د خوراکي توکو په ځانگړې توگه د غنمو زېرمونونه، بېلابېل **خاورین لوبني، مسي او بروني** بڼکلي زینتي وسایل او **خاوریني مجسمې** هم د کیندنو په وخت کې د **فرانسوي** لرغون پوهانو

په وسیله پیدا شوي دي.

د مندیگک اوسېدونکو له گاونډیو مدنیتونو سره متقابلې اړیکې درلودې. له موندل شوو آثارو څخه دا ښکاري چې د مندیگک خلکو په شمال کې د انو او نمازگاه تپې (ترکمستان)، په لوېدیځ



له مندیگک څخه تر لاسه شوې مجسمې

کې د سیالک تپې (ایران) له وگړو سره او په سویل کې د هروپه او موهنجودارو (هند) له مدنیتونو سره کلتوري او اقتصادي اړیکې درلودې. د مندیگک لومړنیو اوسېدونکي ښايي تر میلاده ۲۵۰۰ کاله پخوا دغه سیمې پرېښي وي. د مندیگک د پرېښودلو په اړه پوهانو بېلا بېلې نظریې وړاندې کړي دي. ځینې په دې عقیده دي چې پرله پسې وچکالی او د هلمند د سیند د اوبو لږوالی یې بنسټیز لاملونه دي چې د مندیگک اوسېدونکي د هغه ځای پرېښودلو ته اړ شول.

ځینې نور بیا د مندیگک د پرېښودلو

لاامل جگړې بولي چې په پایله کې مخالفان بریالي شول او مندیگک د اوسیدونکو میشت ځایونو ته یې اور ورواچاوه او هغوی یې د کور کلي پرېښودو ته اړ کړل.

## په ټولگي کې فعالیت

زده کوونکي دې پر درېوو ډلو ووېشل شي. لومړۍ ډله دې د هغو آثارو په باره کې معلومات ورکړي چې له امله یې د افغانستان پنځه زره کلن تاریخ ثابت شوی دی. دویمه ډله دې د مندیگک د خلکو اړیکې له نورو گاونډیو خلکو سره څرگندې کړي او درېمه ډله دې له مندیگک څخه د خلکو د وتلو لاملونه څرگند او خپلو ټولگیوالو ته دې بیان کړي.

## پوښتنې

- ۱- مندیگک چېرته پروت دی؟
- ۲- د افغانستان د پنځه زره کلن تاریخ ثبوت په کومو آثارو کې څرگند شوي دی؟
- ۳- له گاونډیو خلکو سره د مندیگک د وگړو اړیکې ووايي.

## له ټولگي څخه بهر فعالیت

زده کوونکي دې له خپلو میندو او پلرو څخه د افغانستان د تاریخ او لرغونتوب په باره کې پوښتنې وکړي او لاسته راغلي معلومات دې خپلو ټولگیوالو ته ووايي.



د لرغوني بلخ (ام البلاد) د ودانيو پاتې شوني.

د اريايانو راتگ تر زېږديز (ميلاده) دوه زره او پنځه سوه (۲۵۰۰) كاله پخوا منل شوى دى. اريايانو خپل ځانته اصيل او د ښو اخلاقو خاوندان ويلي دي. د هغوى د لومړنيو تم ځايونو په اړه لا ډاډمن معلومات نشته. دا څرگنده ده چې اريايان له سیر دريا او امو سيند څخه د لرغوني افغانستان بخدي (بلخ) ته راغلل.

اريايانو د ژوندانه په لومړني مهال كې کوچيانى او چوپاني ژوند درلود كله چې په بخدي كې مېشت شول، ښاري ژوند ته يې مخه كړه. اريايانو كورنى نظم درلود. خپلې كورنۍ ته يې «كولا» ويل. له څو كولا څخه يو قبيله او له څو قبيلو څخه يو ټبر (قوم) جوړېده. د خپلو اوسېدو ځاى ته يې «پور» ويلې. دغه ټول نومونه د كهول، ميرويس، بگرام او شيرپور كلمو كې اوس هم معمول دي. اريايانو د خپلو اوسيدو سيمو ته «اريا نا ويجه يا اريانا ورشو» ويل او د ورشو كلمه تر اوسه هم استعمالېږي.

اريايانو په بخدي (بلخ) كې د لومړني اريايي مدنيت بنسټ كېښود. د بلخ ښار يې جوړ كړ. لوى كورونه او جگ دېوالونه يې ودان كړل. د ښار د ساتنې لپاره يې ډېر جگ دېوالونه او برجونه جوړ كړل چې په بلخ كې لا تر اوسه هم د پخواني بخدي آثارو پاتې شوني ليدل كېږي. اريايانو بلخ ته تر رسېدلو وړاندې کوچيانى ژوند درلود. دغه مطلب له هغو شواهدو او آثارو څخه څرگندېږي چې لرغونپېژندونكو د سمرقند په لرغونې سيمې (تالى بوزو) كې په ۱۹۳۹ ز كال كې

وموندل. په دې لرغونو آثارو کې یو هم هغه مجسمه ده چې نیمه تنه یې د انسان او نیمه تنه یې د حیوان په ډول جوړه شوې ده. پوهان په دې باور دي چې دغه مجسمه د کیومرث پاچا په مهال کې جوړه شوې چې د آریایانو یو ځواکمن ټولواک و. آریایانو بخډي ته تر رسېدو وروسته د څارویو د ساتلو او روزلو تر څنګ په کرنې او بڼوالۍ لاس پورې کړ. ډول ډول گلونه یې وکرل او میوه لرونکې ونې یې کینولې، د خوښۍ په محفلونو کې یې یو بل ته د ګلانو ګیلۍ ورکولې، د نوي کال په لومړیو ورځو کې ښځو، نارینه وو، ځوانانو او زړو یو ځای د جشن محفلونه نیول، ساز و سرود او آتڼونه به یې کول. د آریایانو مشهور جشن د «سامانه» په نامه یادیده. په جشن کې ځوانانو اسونه ځغلول، آتڼونه به یې کول، د غشو او نېزې لوبې به یې کولې، د ساز، سرود او خوښۍ محفلونه به یې جوړول.

### د آریایانو لېږد (مهاجرت)

د آریایانو د ژوندانه او مدنیت په اړه له څلورو ویدي کتابونو څخه چې د ویدي په نامه یادېږي، معلومات لاسته راغلي دي. په دغو کتابونو کې د آریایانو ادبي، کلتوري، اقتصادي، مذهبي او سیاسي معلومات شته.

اوس هم تاریخپوهان د آریایانو د ژوندانه د مختلفو اړخونو په اړه د معلوماتو د لاسته راوړلو لپاره له دغو څلورو کتابونو څخه چې په سانسکریت ژبه لیکل شوي، ګټه اخلي. د وخت په تیریدو سره د آریایانو شمېر په بخډي کې ډېر شو د لېږد او مهاجرت لړۍ یې پېل کړې. یو شمېر آریایي ډلې د سلیمان د غرونو لمنو ته او د هندوکش سویل ته واوښتل او هلته یې واړول. وروسته د هند ځمکو ته ورسېدل د آریایانو نورې ډلې لوېدیځې خواته ولېږدېږي. هغوی لومړی پارس (ایران) او وروسته ترکیې او اروپایي هېوادونو ته ورسېدل. هغه آریایان چې په افغانستان کې پاتې شول هغوی په هېواد کې د ویدي او اوستایي مدنیتونو بنسټ کېښود.

## په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د بلخ د آریایانو د لومړني ژوندانه په اړه او دویمه ډله دې د آریایانو د ټولنیز جوړښت په اړه خپل معلومات وړاندې کړي.

### پوښتنې

۱. آریایانو خپل ځان څنګه تعریف کړی؟
۲. د آریایانو لومړني پلازمینه (پایتخت) څه نومېده او چیرې وه؟
۳. آریایانو بخډي ته تر رسېدو وړاندې ..... ژوند درلود.

## له ټولګي څخه بهر فعالیت

زده کوونکي دې له خپلو مشرانو څخه د کوچنيانو ژوندانه په اړه پوښتنې وکړي او خپل معلومات دې په ټولګي کې بیان کړي.

## د ویدي مدنیت په اړه موڅه اوریدلي دي؟



د اریایانو مهاجرت

د اریایانو په باره کې مو لازم معلومات لاسته راوړل. اوس د اریایانو مدنیت سره اشنا کېږو. د لرغوني افغانستان لومړی مدنیت د ویدي په نامه یادېږي. د دې مدنیت نوم له ویدي کتابونو څخه اخیستل شوی دی. دغه مدنیت تر میلاده ۱۸۰۰ کاله پخوا پیل او تر میلاده ۱۲۰۰ کاله د مخه یې دوام درلود.

د دغه مدنیت په اړه معلومات د ویدي له څلورو ګونو و کتابونو څخه لاسته راغلي چې په ویدي کتابونو مشهور دي. دا کتابونه پر دې سربېره چې بشپړ سیاسي، اقتصادي او ټولنیز معلومات لري، د اریایانو د هغه مهال د اخلاقو او عقیدو او د هغې زمانې د کلتور په اړه هم اړین معلومات په کې شته. لکه چې د مخه مو ولوستل اریایانو ځانګړې ټولنیز نظام درلود. په اریایي ډلو کې شاهي نظام واکمن و، ټولنه په ځانګړي تدبیر اداره کېدله. د کورنۍ په سر کې پلار (پاتي) و. له څو کورنیو یو خپل یا زی جوړېده چې د هغې په رأس کې کوترا پاتي موجود و. له څو خپلونو یا زیو څخه یو څخه یو قبيله جوړېده چې په رأس کې یې ګراما پاتي ځای درلود. د څو قبیلو رئیس ته یې ویس پاتي ویلې. څو ویس پاتي به د ټولو اک له خوا چې راجان نومیده اداره کېدل. د اریایانو د ټولنیزې اوضاع په اړه هم ویدي سرودونه روښانه معلومات لري. د بیلګې په توګه، د ښځې مقام ته په ویدي مدنیت کې درناوی کېده. سره له دې چې د هلک زېږېدنه یې نیکمرغي ګڼله، د ویدي د پېر ښځو ځانګړې ځای درلود. په ریګویدا کې د



ډېرو بڼځو اشعار له ځانگړې هنري لطافت او صنعت سره ثبت شوي دي، له دغو ډلو څخه يوه شاعره بڼځه د خانم (گوشاه) په نامه شهرت لري چې د هغې اشعار د ريگويدا په لومړي جلد کې ثبت دي. بله شاعره بڼځه «لوپامودرا» نومېږي چې د هغې اشعار هم د ريگويدا د کتاب په لومړي جلد کې راغلي دي. په ويدي مدنيت کې ځانگړی اقتصادي نظام و. د ويدي مدنيت انساني ډلو د خپل ژوند اساسي اړتياوې د چوپانۍ او کرنې له لارې پوره کولې د اريايانو شتمني د حيواناتو لکه پسونو، وزو، غويانو او داسې نورو د شمېر له مخې اندازه کېده.

اريانان د کرنې او چوپانۍ تر څنگ په سوداگرۍ هم بوخت وو. د تبادلې واحد او تجارتي متاع يې غواگانې وې چې هغه ته يې «پيسو» ويل. د پيسې نوم هم چې اوسنی پولې واحد دی رېښه يې د آريايي دورې د ويدي عصر پيسو ته رسېږي. د ويدي مدنيت پر مهال به وگړو ټوکړان اوبدل. د حيواناتو له وړيو څخه به يې ډول ډول جامې گنډلې. اوسپنيز وسايل به يې جوړول. له اوسپنې څخه به يې پر ظريفو زينتي وسايلو سربېره د توليدي چارو لپاره هم ډېر کلک وسايل جوړول. د ډول، ډول خاورينو او لرگيو لوبڼو جوړولو رواج درلود. د څښلو لپاره ځانگړې لوبڼې وو. د ويدي مدنيت پر مهال ټولو کسبگرو لکه کالانونو، پښگرانو، نجارانو او نورو په ډېر قدر او حرمت سره ژوند کاوه. په ويدي زمانه کې انسانانو په مختلفو خدايانو عقیده درلوده. له هغو څخه يو هم (اوشاس) وو چې د خلکو په باور هغه يوه بڼځه وه او د سپيده دم يا د سهار خدای په نامه يادېدله. سره له دې چې د ډېرو خدايانو عبادت به يې کاوه، مگر بيا يې هم په خدای باندې خاصه عقیده درلوده، په ريگويدا کې داسې راغلي دي: «پر هر ثابت او هر حرکت کوونکي او هم هر څه چې پر لارې ځي او هر هغه څه چې مري پر دغو ټولو شيانو باندې يوازې يو خدای واکمني لري».

## په ټولگي کې فعاليت

زده کوونکي دې پر دريو ډلو وويشل شي. لومړۍ ډله دې د ويدي مدنيت د سياسي اوضاع په اړه، دويمه ډله دې د اقتصادي وضعې په اړه او درېمه ډله دې د ويدي دورې د اعتقاداتو په اړه خپل معلومات وليکي او په ټولگي کې دې بيان کړي.

## پوښتنې

۱. لومړني مدنيت په افغانستان کې په کوم نامه يادېده؟ په لنډ ډول يې ووايئ.
۲. بڼځو د ويدي مدنيت پر مهال څه ډول مقام درلود؟ شرح يې کړئ.
۳. د ويدي وگړو د عقايدو په اړه په څه پوهېږئ؟ خپل معلومات څرگند کړئ.

## له ټولگي څخه بهر فعاليت

زده کوونکي دې د اسلام تر مبارک دين دمخه خلکو د عقيدو په اړه پوښتنې وکړي او خپل معلومات دې ټولگيوالو ته بيان کړي.

## د اوستايي مدنيت په اړه څه پوهيږئ؟



اوستايي مدنيت

اوستايي مدنيت د افغانستان په تاريخ کې دويم مدنيت دی. د دې مدنيت نوم د اوستا له کتاب څخه اخيستل شوی چې د زردشتيانو لپاره سپيڅلی دی. اوستا د قانون، بنياد او دستور په توگه معنا شوی دی. دغه مدنيت له زېږد څخه دمخه د ۱۲۰۰ کالو شاوخوا کې پېل شوی او تر زېږد دمخه ۷۰۰ کالو پورې يې دوام کړی. د اوستايي مدنيت بنسټ په بخدي کې کېښودل شو. په دغه اړه د اوستا په کتاب کې داسې راغلي دي: **يما د اهورامزدا** په امر يوه سيمه جوړه کړه " چې د هغه پلن والي او اوږدوالي د يو اسپرس (د اس ځغلولو د يو ميدان) په اندازه و چې په هغه کې ځينې حيوانات لکه پسونه، غويان، مرغان او ځينې ځناور لکه سپي او داسې نور ساتل او د اوبو ځای يې د يوې هاني (ميل) په اوږدوالي وکېنده او په دغه سيمه کې يې بناورونه، کوچي او خونې جوړې کړې. مگر دروغجنو، ليونيو او عليلو کسانو ته يې په بناور کې ځای ور نکړ.

زردشت چې د سپينتمان په نامه هم يادېده د زردشتيانو مشر لارښود، د اوستا پنځوونکی او د اوستايي مدنيت محرک و. نوموړي خپل جدي نصيحتونه په سرودونو کې ويل. زردشت د سالم ژوند لپاره پر درېو اصلونو باندې ټينگار کاوه چې **ښه فکر کول، ښه ويل او ښه کار کول دي**. د زردشت

د شخصیت او ژوندانه په هکله د اوستا په کتاب کې ډېرې څرگندونې شته. داسې ویل کېږي چې نوموړي د پخواني بلخ (بخدي) د ښار په شاوخوا کې ژوند کاوه.

زردشت د هغې سیمې په یوې نجیبې کورنۍ پورې اړه درلوده. نوموړي د فکري اصلاحاتو لارښوونه پیل کړه. پر همدې مهال یې د یوې نوې تگلاري پر بنسټ د ځینو وزیرانو او واکمنانو سره د ځینې اړیکې جوړې او هغه یې وپاللې.

ځینې مؤرخان زردشت د اسپه له مشهورې کورنۍ څخه گڼي. د زردشت د کورنۍ په اکثره نومونو کې د اسپه کلمه په وار وار راغلې ده. د زردشت پلار پور اسپه او نیکه یې میچت اسپه نومیده چې د وروستي نوم معنا یې د قوي اسونو د څښتن ده. د اوستا کتاب د زردشت له خوا وړاندې شوی دی. دغه کتاب په حقیقت کې د زردشتي آیین د پیروانو لپاره د لارښوونې اصول دي. اوستا د پخوانیو کتاب دی په اغلب گومان سره دغه کتاب کې له ۱۲۰۰ څخه تر ۶۰۰ کاله پخوا تر میلاده پېښې راغلې دي.

په اوستایي مدنیت کې درې گوني ټولنیزې طبقې (روحانیون، نظامیون او بزگران) موجود وو. خلکو کلیوالي ژوند درلود. بزگري او ښوالي د دوي اصلي دنده وه. د دې ترڅنګ، دوی په مالدارۍ هم بوخت وو. برونزي او اوسپنيز شيان به یې کارول. برسېره پر دې په اوستا کې د سیاسي کورنیو او واکمنانو په اړه هم څرگندونې شوې دي. په اوستا کې هغو نومونو یادونه شوې چې د افغانستان په اساطیري تاریخ کې لوړ ځای لري؛ لکه: اسپه، کیانیان او پیشدادیان چې په راتلونکو درسونو کې به یې په تفصیل سره ولولو.

## په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د اوستا په اړه او دویمه ډله دې د زردشت او د هغه د نصیحتونو په باره کې خپل معلومات ټولګیوالو ته ووايي.

## پوښتنې

۱. د اوستایي مدنیت او د هغه د معنا په اړه څه پوهیږئ؟ ویې لیکئ.
۲. زردشت څوک و؟ په اړه یې خپل معلومات ولیکئ.
۳. اوستا پر څو برخو ووېشل شوې ده؟

## له ټولګي څخه بهر فعالیت

زده کوونکي له نېک فکر کولو، نیک ویلو او نیک کار کول څخه څه معنا اخلي؟ له خپلو دوستانو او خپلوانو څخه دې پوښتنې وکړي او خپل معلومات دې ټولګیوالو ته بیان کړي.

## د افغانستان اساطيري (لرغونې) تاريخ



رستم د شهنامې مشهور پهلوان

## د افغانستان په اساطيري تاريخ کې درې مهمې کورنۍ معرفي شوي دي.

الف- پيشداديان: هوشنگ لومړنی اوستايي پهلوان دی چې له دېوانو سره جنگېده او پر هغوی يې واکمني درلوده. هوشنگ د کيومرث له اولادې څخه و چې د پيشداديانو لړۍ د ده له نسل څخه ده. هوشنگ د بخدي بنار د لومړني قانون جوړوونکي په توگه پېژندل شوی دی. ترهوشنگ وروسته تهمورث واک ته ورسېد چې د اوو هېوادونو د ټولو اک په نوم پېژندل شوی و. له تهمورث وروسته واک جمشيد (يما) ته ورسېد چې د افغانستان په اساطيري تاريخ کې په زړه پورې حماسي او عشقي کيسې لري. د هغه مهال مشهورې کيسې زياتې دي چې د بېلگې په توگه د رستم او سهراب او د کاوه اهنگر د کيسو يادونه کولی شو. د کاوه اهنگر کيسه د داسې پېښو او واقعاتو پر بنسټ جوړه شوې چې يو کس د کاوه اهنگر په نامه د خپلې پښگرۍ څرمنه د بيرغ په ډول د نيزې پر سر وتړله او خلک يې را ټول کړل چې د ضحاک او د هغه د ظلم او ستم پر ضد پاڅون وکړي چې په پای کې ضحاک له منځه لاړ او کاوه اهنگر بريالی شو.

ب- کيانيان: کيانيان د افغانستان د اساطيري لړۍ يوه بله کورنۍ ده چې په پخواني بلخ کې يې واکمني درلوده. دغې کورنۍ ته يې په شاهنامه کې کياني ويلې ده. د اوستا په ليکنه کې د دې کورنۍ لومړنی ټولو اک د کيقباد په نامه ياد شوی چې د رستم پهلوان په غوښتنه په بلخ کې پر تخت کيناست او

پنځلس کاله يې واکمني وکړه. تر ده وروسته، د ده زوی کیکاوس پرتخت کېناست چې له پردیو سره وجنگېد او پر هغوی بریالی شو. داسې ویل کېږي چې کیکاوس د (اوسن) په نامه یو عاقل، هوښیار او پوه وزیر درلود. تر کیکاوس وروسته سیاوش واک ته ورسېد. سیاوش ددې کورنۍ ډېر ځواکمن ټولواک و. دغه واکمن د تورانیانو سره په مخامخ جگړه کې له منځه ولاړ. تر ده وروسته کیخسرو واک ته ورسېد. نوموړي د پلار د وینې د غچ اخیستلو لپاره له تورانیانو سره وجنگېد. په پای کې توراني افراسیاب او د هغه ورور یې په زنجیر وتړل او وې وژل.

ج- اسپه: له کیاني کورنۍ وروسته د افغانستان په اساطیري تاریخ کې بله لړۍ منځ ته راغله چې د اسپه کورنۍ په نامه یې شهرت وموند. څنگه چې د دغې کورنۍ د هر ټولواک د ناهم په پای کې د اسپه کلمه راغلې ده نو په تاریخي متنونو کې د اسپه د کورنۍ په نوم مشهور دي. ددغې کورنۍ لومړنی ټولواک لهراسپ نومېده. لهراسپ خپل مرکز له بخدي څخه د بلخ نوبهار ته راوست. هغه هم د تورانیانو په وسیله ووژل شو. نوموړي باهمته عادل او د لوړ شخصیت خاوند او د زردشت د تگلارې پیرو و.

داسې ویل کېږي چې زردشت د خپل کتاب (۱۲۰۰۰) نسخې لیکلې وې چې د وهران په اورتون کې ساتل کیدې. دغه معبد د گشتاسپ له خوا په بلخ کې ودان شوی وو. له گشتاسپ څخه وروسته ددغې لړۍ نور پاچاهان هم واک ته ورسېدل. د بېلگې په توګه اسفندیار، داراب د همای زوی او د داسې نورو نومونه یادولای شو. په لنډ ډول د افغانستان اساطیري تاریخ پر دریو سرچینو (منابعو) ولاړ دی چې هغه اوستایي متون، د فردوسي شاهنامه او شفاهي کیسې دي چې تر اوسه د افغانستان د وګړو ترمنځ سینه په سینه یو او بل ته لېږدول کېږي او لا تر اوسه په مختلفو ډولونو پاتې شوي دي.

## په ټولګي کې فعالیت

زده کوونکي دې پر دریو ډلو وویشل شي. لومړۍ ډله دې د افغانستان د اساطیري تاریخ د کورنیو نومونه واخلي، دویمه ډله دې ددې کورنۍ د دریو نامتو شخصیتونو نومونه واخلي او درېمه ډله دې د افغانستان د اساطیري تاریخ پر ځانګړو سرچینو باندې خبرې وکړي.

## پوښتنې

۱. د افغانستان په اساطیري تاریخ کې کومې کورنۍ شاملې دي؟
۲. لومړۍ کورنۍ د افغانستان په اساطیري تاریخ کې په کوم نامه یاده شوې ده؟
۳. د افغانستان د اساطیري تاریخ درې سرچینې کومې دي؟ نومونه یې واخلي.

## له ټولګي څخه بهر فعالیت

زده کوونکي دې له خپلو مشرانو څخه د تاریخي کیسو په اړه پوښتنې وکړي او خپل معلومات دې ټولګیوالو ته وړاندې کړي.

لرغونی افغانستان او د پردیوواکمني (هخامنشیان، یونانیان او موریان)



داریوش او خشایارشا



مقدوني سکندر



چندرا گوپتا

له زېږدیز نه دمخه په شپږمه زېږدیزه پېړۍ کې د لرغوني افغانستان په محدوده کې واحد سیاسي واکمني نه وه. په هر گوټ کې محلي حکومتونو او خپلواکو سیاسي واکمنیو حاکمیت درلود. همدا مهال د افغانستان په لوېدیځ کې د یوې نوې امپراتورۍ بنسټ کېښودل شو، چې د پارس په تاریخ کې د **هخامنشیانو** په نامه یاده شوې ده. د دې امپراتورۍ بنسټ د **مادانو** د کورنۍ وروستني لمسي **کوروش** د ز نه دمخه په ۵۵۰ کال کې کېښود.

**هخامنشیان:**

د کوروش تر قوماندې لاندې لښکرو له زېږد نه د مخه په ۵۴۹ کال کې د افغانستان ځینې شمالي سیمې تر لنډې مودې پورې تر خپلې واکمنۍ لاندې راوستې. تر کوروش وروسته د ده زوی **کمبوجیه** واک ته ورسېد. هغه د لرغوني پارس لوېدیځو پولو ته زیات پام وکړ. د **مصري فرعون** سره یې جگړې وکړې او هغوی ته یې ما ته ورکړه او د هغه سیمې یې خپلې کړې. نوموړی پارس ته د بېرته تگ پرمهال پر لار مړ شو.

د هخامنشیانو زیات کسان واک ته ورسېدل خو نامتو واکمنان یې **لومړی داریوش، خشایار شاه، دویم داریوش** او **دویم اردشیر** وو. د هخامنشیانو امپراتورۍ له زېږد نه دمخه په ۳۳۱ کال کې مقدوني سکندر له منځه یووړه.

## یونانیان:

مقدوني سکندر د هخامنشيانو امپراتوري له منځه يووړه او بې له ځنډه يې د ميلاد نه د مخه په ۳۳۰ کال کې پر لرغوني افغانستان يرغل وکړ. سکندر د افغانستان د نيولو لپاره د هرات، کندهار، کابل او د پغمان له لارې د قفقاز سکندريې (بگرام) ته ولاړ او وروسته د افغانستان شمالي سيمو ته ورسيد او هلته يې د ای خانم د ښار بنسټ کيښود. د شمالي سيمو له تصفيې څخه وروسته ختيځې خواته ولاړ. د نورستان او کونړ له لارې چترال ته ورسيد. سکندر له يوسفزيو سره په يوه جگړه کې په پښه ټپي شو. د سکندر لښکر پوره پنځه کاله د افغانستان په مختلفو سيمو کې وجنگېده.

سکندر، يونان ته د بېرته تللو پرمهال د سند سيند له لارې د مقدونيې پر لوري وخوځېد. د لارې په اوږدو کې د ملاريا په مرض اخته او تر ميلاده ۳۲۳ کاله پخوا مړ شو. له سکندر څخه وروسته دغه لويه يوناني امپراتوري د يونان د پوځي مشرانو تر منځ ووېشل شوه.

## موريانان

د سکندر تر مړينې وروسته د هند موريانانو د لرغوني افغانستان د سهيلي سيمو يوه برخه تر لاسه کړه چې په يوناني امپراتورۍ کې يې گډوډي رامنځته کړه. د يونان-باختري دورې په ترڅ کې دا سيمې د موريانانو او يوناني باختريانو تر منځ لاس په لاس شوې.

## په ټولگي کې فعاليت

زده کوونکي دې پر دريو ډلو ووېشل شي. لومړۍ ډله دې د هخامنشيانو په اړه، دويمه ډله دې د يونانيانو په باره کې او درېمه ډله دې د هندي موريانانو په اړه خبرې وکړي.

## پوښتنې

۱. د هخامنشيانو په اړه څه پوهيرئ؟ بيان يې کړئ.
۲. يونانيان څه ډول د افغانستان خاورې ته راوړسېدل او د سکندر مقدوني تگلاره وښيي.
۳. د هند د موريانانو په باره کې په څه پوهيرئ؟ وېب ليکئ.

## له ټولگي څخه بهر فعاليت

زده کوونکي دې د خپلو کورنيو له مشرانو څخه د هخامنشيانو، يونانيانو او موريانانو د کيسو په اړه پوښتنې وکړي او خپل معلومات دې د خپلو کورنيو غړو ته بيان کړي.

## د یونان - باختري خپلواک دولتونه



یوناني مسکوکات

د مخه مو ولوستل چې د سکندر تر واکمنۍ لاندې سیمې د یوناني قوماندانانو تر منځ ووېشل شوې. یوناني سلوکیدیانو د سکندر د امپراتورۍ یوه برخه هم په اختیار کې درلوده. هغوی شام او په هغه پورې تړلې سیمې اداره کولې. سلوکیدیانو یو تن یوناني افسر د لومړي ديو دیتس په نامه د باختري والي په توګه وګوماره. نوموړی چې کله باختري ته ورسېد، د باختري او سغدیانو خپلواکي یې اعلان کړه. د ديو دیتس د واکمنۍ پېر کله د ۲۴۵ - ۲۳۰ کاله پخوا ط پورې رسېږي. تر هغه وروسته دویم ديو دیتس د باختري کنترول او اداره په لاس کې ونيوله. نوموړي د خپل دولت خپلواکي اعلان کړه له اشکانیانو سره یې د دوستۍ اړیکې ټینګې کړې. ځکه دواړه نوي دولتونه د شام (سوريه) د سلوکیدیانو پر خلاف وو. ايوټيديوم د يونان باختري دولت یو ډېر ځواکمن ټولواک و، چې د خپلې واکمنۍ په پېر کې یې د شاهي سلوکیدیانو یرغل پر شا وټنباوه او بیا یې د سولې له لارې هغوی په شا کړل. نوموړي د هندوکش سوېلي برخې یې له کومې جګړې څخه د هندي دولت له سلطې څخه وژغورلې او په لوېدیځو برخو کې د توس تر سیمو پورې مخ ته ولاړ.

په شمال کې یې کاشغریستان او په سوېل کې یې بلوچستان له لرغوني افغانستان سره یوځای کړل. په همدغه دوره کې باختري د زرو ښارونو (هزارشهر) نوم تر لاسه کړ. د یونان باختري بل ټولواک



ڊيميتروس نومېده. نوموړی تر سند او پنجاب پورې مخ ته ولاړ او شمالي هندوستان يې د گنگا تر خنډو پورې ونيو. د يونان باختري پولې د ايران له دښتو (د اوسني ايران له مرکزي سيمې څخه) د گنگا تر سيمو او بيا له سېحون او جيحون څخه د هند تر بحيرې پورې رسېدلې وې. د يونان باختري ټولوکانو فتوحاتو له ميلاد څخه دمخه د ۱۷۵ کال پورې دوام درلود.

ايوکراتيد د يونان باختري بل ټولوک و. نوموړي داسې واليان په خپلې امپراتورۍ کې وگومارل، چې په هند کې يې د خپلواکو دولتونو لپاره شرايط برابر کړل کله چې ايوکراتيد واکمن شو. د



دولت پرځيدل او د يونان باختري امپراتورۍ جوړيدل پېل شول. له يوې خوا د اشکانيانو يرغل د امپراتورۍ په لويديځ کې او له بلې خوا دننه په هېواد کې ستي قبيلو د يونان باختري د خپلواکو دولتونو د پرځيدلو زمينه برابره کړه. يونان باختري دولت تر ميلاده ۱۳۵ کاله پخوا خپل مرکز له بلخ څخه بگرام ته ولېږد او خبره دې ته ورسېده چې تر ميلاده ۷۰ کاله پخوا لومړی ساکان په سويلي افغانستان کې واک ته ورسېدل او بيا د ستي قبيلو يوې څانگې چې د «يوچي» په نامه يې شهرت درلود، بلخ ونيو او د يونان باختري دولتونو لړۍ يې راوپرځوله. يوچيانو چې د افغانستان په لرغوني تاريخ کې د کوشانيانو په نامه پېژندل شوي، يوه لويه امپراتوري را منځته کړه، چې په ديارلسم لوست کې به يې ولولو.

يوناني هر يوکرات د خوښۍ الهه د بگرام له زېمو څخه

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د باختري سيمو د خپلواکۍ د اعلان او دويمه ډله دې د يونان-باختري دورې د نامتو واکمنانو په اړه خپل معلومات په ټولگي کې وويي.

## پوښتنې

۱. د ايوتيدوم په اړه څه پوهېږئ؟ خپل معلومات وليکئ.
۲. ديمتريوس څوک او د هغه د کړو وړو په اړه څه پوهېږئ؟
۳. د يونان باختري امپراتورۍ پر ځيدل څه ډول پيل شو؟ خپل معلومات وليکئ.

## له ټولگي څخه بهر فعاليت

هر زده کوونکي دې د يونان باختري نقشه په کور کې رسم کړي او په ټولگي کې يې دې نورو زده کوونکو ته وښيي.

## د یونان-باختري پېر هنري او فرهنگي ځانگړتياوې



د یونان باختري پاچاهانو مسکوکات: دغه مسکوکات د افغانستان په بېلابېلو سیمو کې لرغونپوهانو موندلي دي.

په دې کې شک نشته چې د سکندر له پوځي يرغل سره سم له یوناني لښکرو سره یو ځای هنرمندان، پوهان او کسبگر، نیول شویو هېوادونو ته راغلل چې دغو هېوادونو څخه یو هم افغانستان و. د دغو هنرمندانو نوښتونه د ختیځو سیمو په تېره بیا د لرغوني افغانستان د خلکو له کلتور سره یو ځای شول او افغاني بڼه یې خپله کړه.

د یونان-باختري واکمنیو پر مهال اقتصادي وضعې مناسب پرمختگ کړی و. مالداري، کرنه، د کسبگرو بېلا بېل صنعتونه او سوداگریزو اړیکو د پام وړ وده او کړې وه. ایوتېدم له سرو او سپینو زرو نه جوړې شوي سکې پر خپل نوم جوړې کړې چې د ښو او مناسبو اقتصادي شرایطو استازیتوب یې کاوه. د سوداگری ملي او نړیوالې لارې یې پرانستې وې او د کاروانونو د تلو راتلو امنیت هم نیول کیده. هغه مهال د هېواد بېلا بېلې سیمې شهزادگانو اداره کولې.

د یونان-باختري واکمنی پايښت کابو (۱۴۰) کاله و. د نوي کلتور په رامنځته کېدو او دودولو یې خپلې پراخې اغېزې وکړې. د صنایعو پراخوالی، هنري او فلسفي افکار ژبه او لیک دود او نورې کلتوري خواوې یادولی شو. دغه ټولې کلتوري اغېزې د یونان-باختري امپراتورۍ تر ولکې لاندې د سیمه ییزو عناصرو سره یوځای شوې وې او یو ځانگړی کلتور یې رامنځته کړی و چې د یونان-باختري د مدنیت په نامه په لرغوني تاریخ کې شهرت لري. د یونان-باختري دورې په یوه ډبرلیک کې چې په ای خانم کې د لرغون پوهانو لاسته راغلی و داسې لولو.



په وړکتوب کې ښه روزنه واخله.  
 په ځوانۍ کې په خپلو غوښتنو حاکم اوسه.  
 په پاڅه عمر کې ریښتینی اوسه.  
 په زړښت کې ښه ناصح اوسه.

د ژوندانه په ورستنیو ورځو کې به پوه شې چې څه ډول  
 بې له ارمانه مري.

د یونانیانو اغیزې په عمراني چارو کې هم محسوسیدلې.  
 پوځي او اداري مرکزونه یې په عمومي ډول د سیندونو د  
 یو ځای کېدو په سیمو کې جوړول. د دغو ودانیو بیلگې د  
 بگرام او ای خانم په پاتې شونو کې لیدلې شو. په ودانیو کې دفاعي لارې په پام کې نیول شوي دي. د  
 کنټرولي برجونو، دفاعي کندی او ډول ډول بندونو جوړولو ته پام اړول شویدی.  
 د یو شمېر تاریخ لیکونکو په باور یوناني نفوذ په افغانستان کې تر اوومې زیږدیزې پېړۍ پورې دوام وکړ.  
 دغه اغیزې په تېره بیا په لیک دود او هنر کې د یادونې وړ دي. یوناني لیک دود په بېلا بېلو ځایونو کې  
 کارول شوي دي. متن او مطلب که په هره ژبه وړاندې کیده خو له یوناني لیک دود څخه کار اخیستل  
 کیده. په دې اړه یوه چینی زیارت کوونکي په خپلو لیکنو کې دا یادونه کړې چې یوناني لیک دود د یونان  
 باختري د سیمو یو لیک دود دی. پردې د مجسمې جوړولو هنر، رسامي، نقاشي په ښه یې لوبنو کې  
 د یوناني ودانیو بېلا بېل شکلونه او څېرې تر ډېرو وختونو پورې په لرغوني افغانستان کې دود درلود.  
 لنډه دا چې کابو په ۱۴۰ کلونو کې د یونان باختري واکمني ۳۶ تنو پاچاهانو او ددې لړۍ یوې ملکې  
 هم په لرغوني هند او افغانستان کې واکمني کړې ده. د دغو ټولو د یوناني فرهنگ او کلتور د پراختیا لپاره  
 د هند او باختري په سیمو کې هڅې کړې دي. د لرغونپوهانو د څېړنو په ترڅ کې ډېر هنري او فرهنگي  
 شواهد او لاسته راوړني په افغانستان او شمالي هند کې تر لاسه شوي دي.  
 دغه ټول آثار او پاتې شوني د هغې دورې استازیتوب کوي او په دې سیمو کې د یوناني فرهنگ شتون  
 څرگندوي. د یادونې وړ خبره دا ده چې یوناني فرهنگ په دې سیمو کې سوچه ډول پاتې نه دي. ځکه  
 د لرغوني افغانستان له فرهنگ او کلتور سره یو ځای شوي او د فرهنگ یوه نوې بڼه رامنځته شوې چې  
 د یونان باختري مدنیت په نامه یاد شوی دی.

### په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د یونان باختري د اقتصادي وضعې په اړه خپل معلومات  
 څرګند کړي او دویمه ډله دې د یونان باختري دورې د دوو فرهنگونو په یو ځای کېدلو خبرې وکړي.


### پوښتنې

۱. د یونان باختري دورې د اقتصادي وضعې په اړه په څه پوهېږئ؟
۲. د یوناني ودانۍ بېلگې او اغیزې په کومو سیمو کې لیدل کېږي؟ نومونه یې واخلئ.
۳. کوم ډول لیک دود په یونان باختري دوره کې دود درلود؟

### له ټولګي څخه بهر فعالیت

زده کوونکي دې له ټولګي څخه بهر له خپلو مشرانو څخه د سکندر او یونانیانو د کیسو په اړه  
 پوښتنې وکړي.

## آيا د كوشانيانو د كورنۍ په اړه معلومات لري؟



د رباطك ډبرليک

د رباطك په ډبرليک كې سربېره پر نورو مطالبو د كوشانيانو د شجرې په اړه داسې راغلي دي: «كجولا كديسس غورنيكه، وېما تكتو نيكه او وېما كديسس د كنشكا پلار دی.» د رباطك په ډبرليک كې د كوشانيانو د امپراتورۍ سرحدي ښارونه هم راغلي دي. د بېلگې په توگه د كوشانيانو د امپراتورۍ سويلي ښار د چمپا په نامه ياد شوی دي.



د كنشكا مجسمه

### د كوشاني دولت رامنځته كېدل

د ميلاد نه شاوخوا ۵۰ كاله مخكې كوچي قبایلو د كورنيو مخالفانو په مرسته يونان-باختري دولت له منځه يووړ. بلخ يې ونيو او د يوې نوې امپراتورۍ بنسټ يې كېښود چې بشپړه افغاني بڼه يې درلوده. د دې دورې په اړه ډېر ډاډمن معلومات د رباطك له ډبرليک څخه تر لاسه كولي شو. دا ډبرليک د كنشكا د امپراتورۍ په لومړيو كې ليكل شوی دی. دغه ډبرليک د كوشاني امپراتورۍ په اړه گټور معلومات لري.

کجولا کدفیسس د کوشانیانو د امپراتوری بنسټ ایښودونکی و. نوموړي په پیل کې څلور لوی ولایتونه د بلخ په شاوخوا کې سره یو کړل او په ۴۰ میلادي کې یې د کابل او غزني سیمې ونيولې. کجولا کدفیسس پر لرغوني اریانا او باختر باندې ۴۰ کاله واکمن و. نوموړي په دې موده کې وکولی شول چې د لرغوني افغانستان په دننه کې د پارتي او یوناني شاهانو پاتې شونې له منځه یوسي. د کجولا کدفیسس د زمانې زیاتې سیکې له مسو څخه جوړې شوې وې. په دغو مسکوکاتو کې ډېر القاب لکه دیندار، شهنشاہ او داسې نور کیندل شوي دي. نوموړی د اتیا کالو په عمر مړ شو. د کجولا کدفیسس نه وروسته واک وېما تکتو ته ورسید. د رباطک د لیکنې پر بنسټ وېما تکتو د کجولا کدفیسس زوی دی.

تر وېما تکتو وروسته د ده زوی وېما کدفیسس تر ۱۲۷ زېږدیز کال پورې واکمن و. وېما کدفیسس د کوشانیانو لومړنی ټولواک و، چې د هېواد پولې یې په سوېل کې د گنگا تر سیند پورې پراخې کړې. وېما کدفیسس له چین سره دوستانه اړیکې درلودې. د روم د امپراتور تراجان دربار ته یې یو سفیر ولېږه. او له هغوی سره یې د سوداګرۍ اړیکې ټینګې کړې. په دغه دوره کې د روم د سکې جوړولو هنري اغېز هم څرګند دی.



د وېمنو لار

تر ویماکد فیسس وروسته د هېواد اداره د ده زوی کنشکا ته ورسېده. کنشکا د لرغوني افغانستان په تاریخ کې د ډېر واک خاوند او نامتو امپراتور و. د ده د امپراتورۍ حدود په ختیځ کې د هندوستان بنارس او لوېدیځ کې د پارتیانو د امپراتورۍ تر بریده او په شمال کې تر کاشغر او یارکند پورې رسېدلي وو. په ختیځ کې یې له چین او په لوېدیځ کې یې له روم له سره سوداګریزې اړیکې درلودې. د وربسمو نامتو لاره د کوشانیانو، په ځانګړې توګه د کنشکا د واکمنۍ پر مهال نړیوال شهرت وموند. هغه د خپلې امپراتورۍ د ادارې لپاره دوه اداري مرکزونه درلودل. ژمنی یې پېښور او اوړنی یې بگرام ټاکلي و.

کنشکا په ۱۴۷ میلادي کال کې سترګې له نړۍ نه پټې کړې. د هغه زامنو د پلار ستره امپراتورۍ په خپل منځ کې ووېشله. په هر ګوټ کې هر څوک واک ته ورسید او په مرکز کې د کنشکا تر مرګه وروسته د همدې کورنۍ بل تن چې کاشکا نومیده، د واک پر ګدۍ کېناست.

د کوشاني واکمنۍ وروستنی امپراتور چې د کوشانیانو تر ولکې لاندې سیمو باندې پوره واکمن و، د **واسشکا** یا **واسودیوا** په نامه یادیده. نوموړي په ۱۸۲ زېږدیز کال کې د امپراتورۍ واکې تر لاسه کړې. سره له دې چې تر واسودیوا وروسته د کوشانیانو ستره امپراتورۍ د شهزاده ګانو تر منځ په سیمه ییزو واکمنیو بدله شوه، خو د کوشانیانو واک او ځواک په بېلابېلو ډولونو تر ۲۵۰ زېږدیز کال پورې دوام درلود. د ځواکمنې ادارې تر ناتوانۍ وروسته سیمه ییزو واکمنانو او امرینو ته د سرغړونې موقع برابر شوه. په پای کې د **ساساني** سلسلې پوځي فشار له یوې خوا او له بلې خوا په هېواد کې دننه د یوه غښتلي مرکزي ځواک نشتوالي دا موقع برابره کړه، چې سیمه ییز امرین او وروسته بیا **یفتلي** امپراتورۍ واک ته ورسېږي.

## د مهال په ترتيب د کوشانيانو مهم امپراتوران

شمبره	د امپراتور نوم	د واکمنۍ مهال	د هغې دورې ځانګړتياوې
۱	کجولاګد فيسيس	له ۴۰ څخه تر ۸۰ زېږديز	د کوشانيانو د امپراتورۍ بنسټ اېښودونکی چې ۴۰ کاله د لرغوني اريانا او باختري تر ولکې لاندې سيمو باندې واکمن و.
۲	ويما تکتو	له ۸۰ څخه تر ۱۰۵ زېږديز	دغه کوشاني امپراتور د لومړي ځل لپاره د رياتک د ډبرليک له مخې وپېژندل شو. د رياتک ډبرليک په ۱۳۷۲ لمريز کال کې د بغلان او سمنگان په سيمو کې وموندل شو.
۳	ويماګد فيسيس	له ۱۰۵ تر ۱۲۷ زېږديز پورې	د کوشانيانو لومړنی امپراتور و چې د هېواد پولې يې د گنگا تر سينده پورې ورسولې او د روم امپراتور تراجان دربار ته يې يو سفير واستاوه.
۴	کنشکا	له ۱۲۷ څخه تر ۱۴۷ زېږديز پورې	د کوشانيانو د سلسلې ستر امپراتور و. دده د امپراتورۍ پراختيا په ختيځ او سوېل کې د هند تر گنگا او بنارس پورې، په لوېديځ کې د پارتيانو امپراتورۍ پورې او په شمال کې کاشغر او يارکند پورې رسېده.
۵	واسوديووا (واسشکا)	له ۱۸۲ څخه تر ۲۲۰ زېږديز پورې	د کوشانيانو وروستنی امپراتور چې د دغې سترې امپراتورۍ پر ټولو سيمو يې واکمني درلوده، تر واسوديووا وروسته سيمه ييزو امريزو مرکزي واکمني له خطر سره مخامخ کړه او سيمه ييز حکومتونه لا هم غښتلي شول.

### په ټولګي کې فعاليت

زده کوونکي دې پر دوو ډلو ووېشل شي. لومړۍ ډله دې د رياتک د ډبرليک په اړه او دويمه ډله دې د کوشاني دورې د مهمو امپراتورانو په اړه خپلو ټولګيوالو ته معلومات ورکړي.


### پوښتني

۱. د کوشانيانو په اړه تر ټولو ډاډمن معلومات د ..... ډبرليک څخه لاس ته راغلي دي.
۲. د کوشانيانو لومړنی امپراتور د ..... په نامه يادېده.
۳. د کوشانيانو د ستر امپراتور په اړه چې په څه پوهېږئ، وېپ ليکئ.

### له ټولګي څخه بهر فعاليت

زده کوونکي دې له اسلام نه دمخه په افغانستان کې د مسکوکاتو او مجسمو انځورونه په خپرونو کې پيدا کړي او بيا دې خپل ټولګي ته وړاندې کړي.

## ايا د کوشانيانو د مهمو سياسي او فرهنگي مرکزونو په اړه معلومات لري؟



باميان



هلبه



بگرام

لکه په تېر لوست کې چې مو ولوستل، کوشانيانو د خپلې پراخې امپراتورۍ تر ولکې لاندې سيمې له دوو سياسي مرکزونو، پېښور او بگرام څخه اداره کولې. په دې لوست کې بگرام، د کوشانيانو د امپراتورۍ د سياسي مرکز په توگه، هلبه د کوشانيانو د فرهنگي مرکز په توگه او بيا باميان د بودايانو د عقيدتي سيمې په توگه پېژنو.

### الف: بگرام د کوشانيانو د امپراتورۍ مرکز

اوسنی بگرام چې د څلورېشت ميلو په واټن د کابل د ښار شمال خواته پروت دی، دوه زره کاله دمخه د کوشانيانو د امپراتورۍ اوړنی مرکز و. د دغه ښار بنسټ د پوځي مرکز په توگه له ميلاد څخه وړاندې په درېمه پېړۍ کې د سکندر له لوري اېښي و. هغه مهال بگرام ته د قفقاز سکندريه ويل کېده. د بگرام په کيندنو کې د ودانيو پاتې شونو برسېره په زرگونو تاريخي انټيک آثار او شيان وموندل شول. د ودانيو له پاتې شونيو څخه دا څرگنديږي چې د بگرام د ښار د ودانۍ پلان د دفاعي سيستم پر بنسټ جوړ شوی و. سره له دې چې سيمه ييزې ځانگړتياوې لري، د يوناني ودانيو ځانگړتياوې هم په کې ليدل کېږي. د سيمه ييز ښار د جوړولو لپاره هغه يوناني اصول په نظر کې نيول شوي وو، چې د دوو سيندونو د يو ځای کېدلو موقعيت به يې د ښار جوړولو لپاره ټاکه، او د يونانيانو د عمراني چارو ځانگړتيا و.



پر دې سربېره د ښار څلورو خواو ته لوی دېوالونه او دفاعي برجونه جوړ شوي دي. د ۱۹۳۷ میلادي کال تر کیندنو وروسته په دغه ځای کې ډېر انټیک تاریخي آثار لکه له لاکو څخه جوړې شوي چيني صندوقچې، مسي او برونزي وړې مجسمې، يوناني او رومي لوبښي له هندي عاج څخه جوړې شوي ټوټې، گچې ټوټې او داسې نور موندل شوي دي. دغو ټولو آثارو د هنر په لحاظ ظريف او دکوشانيانو شاهي کورنۍ پورې تړاو درلود.

موندل شوي آثار او شيان په ښکاره ډول دوه مطلبونه څرگندوي. لومړی دا چې دکوشانيانو د سوادگرۍ اړيکې له نورو هېوادونو او لرې سيمو سره تأمين شوې وي. د سوادگرۍ کاروانونه له روم څخه چين



عاجي مسجمه، چې له بگرام څخه تر لاسه شوې ده



د بگرام له گچو جوړ شوی د زيوس مډال

ته د ورېښمو له لارې رسېدل او د دغې نړيوالې لارې عمده برخه د کوشانيانو له امپراتورۍ څخه تېرېده. دويم دا چې بگرام د سياسي مرکز په توگه د هغه مهال يو له هغو سترو نړيوالو مرکزونو څخه و چې د کاروانونو په تگ او راتگ او د سياسي حاکميت په تأمين کې يې ډېر مهم رول لوبولی دی.

## په ټولگي کې فعاليت:

زده کوونکي دې پر دوو ډلو ووېشل شي. لومړۍ ډله دې د بگرام پر دفاعي سيستم باندې خبرې وکړي او دويمه ډله دې د بگرام د ښار پر تاريخچې خبرې وکړي.

## پوښتنې

۱. په ..... ميلادي کال کې په بگرام کې کيندنې پيل شوې.
۲. د بگرام د ودانۍ پلان د ..... سيستم پر بنسټ طرح او جوړ شوی دی.
۳. دکوشانيانو پر مهال د سوادگرۍ د چارو په اړه چې په څه پوهېږئ، وبې ليکئ.

## له ټولگي څخه بهر فعاليت

زده کوونکي دې د لارو او د لرغونې سوادگرۍ د څرنگوالي په اړه له خپلو مشرانو څخه پوښتنې وکړي.

## هډه د کوشاني امپراتورۍ فرهنگي مرکز



په هډه کې د بودايي معبد يو انځور

تاريخي هډه د جلال اباد د ښار په سوېل لوېديځه برخه کې کابو د ۱۰ کيلومترو په واټن پرته ده. دغه لرغونې ځای د افغانستان په تاريخ کې د مهمو فرهنگي مرکزونو په توگه ډېر ارزښتناک رول لوبولی دی. دغه پخوانۍ سيمه د سيلانيانو او زيارت کوونکو په تاريخي متنونو کې په وار وار ياده کړې ده. چيني زيارت کوونکي فاهيان هډه د هيلو په نامه ياده کړې ده. هيونسنګ هم له هډه د يوه فرهنگي مرکز په توگه ياده کړې ده.

د کيندنو په لړ کې هغه آثار او توکي تر لاسه شوي چې د خپل مهال د حاکمو حالاتو استازيتوب کوي. دا اغېزې د هغه مهال په هنر، مذهب او پر هغو مذهبي ودانيو کې څرگندې شوي چې د هغه مهال د خلکو د گټې اخيستې وړ وې.

هډه په لرغونو وختونو کې د نوښتونو نامتو ټاټوبی و. د هډې د خلکو په ملاتړ د بودايي مذهب نوې طريقه د هينايانا په نامه چې د لويې عرداې معنا لري، دود وموند. د لومړي ځل لپاره په هډه کې د بودايي مجسمو د جوړولو موقع برابره شوه. د انگليسي لرغونپوه سر جان مارشال په باور، په هډه کې د جوړو شويو مجسمو څېرې او بدني جوړښتونه آريايي (کوشاني او اسکايي) وو.

دغه ډول فعاليتونو هله د افغانستان په لرغوني تاريخ كې د فرهنگي مركز په توگه معرفي كړې ده. هله د گندهارا د ښوونځي مهم هنري مركزونو څخه وه. د گندهارا هنري سبك د منځني اسيا او د لرغوني هند په ټولو سيمو كې شهرت لري. په دغه سبك كې تر ټولو دمخه د بودايي مجسمو جوړولو ته پام اوږي. د گندهارا ښوونځي له دوو سبكونو او هنرونو څخه جوړ شوی دی. د مجسمو د جوړښتي موازنې په ساتلو كې يې له يوناني سبك څخه كار اخيستی و. خو څېره او معنوي هويت يې له هندي بودايي دين څخه اخيستی و.

په هله كې د هنر او ودانيو بېلا بېل ډولونه تر لاسه شوي، چې ځانگړی ارزښت لري. د هله په سيمه كې له گچو څخه جوړې شوې څېرې د هند په حوزه كې له جوړو شوو هيكلونو سره ښكاره توپير لري.

### په ټولگي كې فعاليت

زده كوونكي دې پر دريوو ډلو ووېشل شي. لومړۍ ډله دې د هله د نوښت په اړه، دويمه ډله دې د گندهارا د ښوونځي او درېمه ډله دې د هله د هنري ځانگړتياوو په اړه خپل معلومات په ټولگي كې ووايي.

### پوښتني

۱. د هله لرغونې سيمه ولې د فرهنگي مركز په نامه ياده شوېده؟ شرح يې كړئ.
۲. د گندهارا ښوونځي له كوم سبك او هنر څخه جوړ شوی دی؟
۳. هله په پخوا زمانو كې په كوم نامه يادېده؟

### له ټولگي څخه بهر فعاليت

زده كوونكي دې د ننگرهار د هله په هكله له خپلو مشرانو څخه پوښتني وكړي او خپل معلومات دې په ټولگي كې بيان كړي.



د باميانو په سمخو کې د رنگه انځورگرۍ يوه بيلگه

باميان د هېواد مهمه فرهنگي او تاريخي سيمه ده. د ډېرو هنري او تاريخي آثارو د درلودلو له کبله په ۲۰۰۳ کال کې د نړۍ د فرهنگي ميراث په اداره کې ثبت شوی دی. باميان اوږد تاريخ لري چې د هغه ريښې له ميلاد نه دمخه او لومړنيو ميلادي پېړيو ته رسېږي. په باميانو کې د لرغونپوهانو څېړنې دا ښيي چې انسانانو له ډېرو پخوانيو زمانو راهيسې له دغې تاريخي سيمې څخه گټه اخيستې ده. ددغې ادعا لپاره ډېر ثبوتونه موندل شوي دي. د چيني مسافرانو ليکنې په دې اړه زيات معلومات د تاريخ ليکونکو په واک کې ورکړي دي. د دې زيارت کوونکو څخه يو هم هيونتسنگ و چې په شپږمه ميلادي پېړۍ کې يې باميان ليدلی او د باميانو په اړه يې ډېر گټور مطلبونه ليکلي دي. د چيني زيارت کوونکي په يادښتونو کې راغلي چې ((د باميان ښار د بودايي مذهب مهم مرکز دی. په دغه ښار کې په لس گونو بودايي مدرسې شته چې زده کوونکي روزي. د دغې مدرسې استادان زرهاوو تنو ته رسېږي. زيارت کوونکي له ډېرو لېرو ځايونو او بېلابېلو هېوادونو څخه دغه مذهبي مرکز ته راځي.))

په باميانو کې د بودايي دوران ډېرې مجسمې پاتې دي. دغه مجسمې په بېلابېلو اندازو (لوپې او وړې) جوړې شوي دي. تر ټولو ستره مجسمه چې د صلصال په نامه مشهوره ده، د پنځه پنځوس مترو په جگوالي د غره په بدنه کې جوړه شوې ده. بله مجسمه چې د هغې جگوالي پنځه دېرش مترو ته

رسپري، د شمامه په نامه ياده شوې ده. دا مجسمه هم کابو د يو کيلو متر په واټن له صلصال څخه لري جوړه شوې ده. د هغه په څنگ کې نورې مجسمې هم جوړې شوې، چې پاتې شونې يې د دوو سترو مجسمو د سمڅو په شاوخوا کې شته.

د باميانو په سمڅو کې سرپېره پر مجسمو، زړه وړونکې او ښکلې نقاشۍ هم انځور شوي چې تاريخي او هنري ارزښت يې ډېر دی. په دغو نقاشيو کې د نورو رنگونو تر څنگ له روغني رنگونو څخه هم کار اخيستل شوی دی. دغه نقش او نگار په نړۍ کې تر ټولو لرغونې انځورگرۍ شمېرل شوي، چې په هغه کې روغني رنگ کارول شوی دی. د باميانو ارزښت په اقتصادي توگه هم د پام وړ دی. په تېرو زمانو کې د وړبښمو د لارې سوېلي څانگه هم له باميانو څخه تېرېده. د سوداگرۍ کاروانونه له هند څخه بلخ او له بلخ څخه هند ته له همدغې لارې تېرېدل. له دغو کاروانونو سره زيارت کوونکي او هغه زده کوونکي هم ملگري وو چې د مذهبي مراسمو د تر سره کولو لپاره او يا د بودايي دين د اصولو د زده کولو لپاره باميانو ته راتلل.



## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د باميانو د مهمو تاريخي آثارو په اړه او دويمه ډله دې د هيونتسنگ د ليکنو په اړه په ټولگي کې توضيحات ورکړي.


## پوښتنې

۱. هيونتسنگ د باميانو په اړه څه ليکلي دي؟ وېب ليکئ.
۲. د باميانو د رنگه نقاشيو په اړه څه معلومات لرئ؟ وېب ليکئ.
۳. باميان د ..... ادارې د نړيوالو کلتوري ميراثونو په توگه ثبت او منل دی.

## له ټولگي څخه بهر فعاليت

زده کوونکي دې له خپلو ميندو او پلرونو څخه د باميانو د سترو مجسمو په اړه پوښتنې وکړي او خپل معلومات دې په ټولگي کې ووايي.

## ايا تاسو يفتليان پېژنئ؟



د يفتلي پاچاهانو سکې چې په افغانستان کې موندل شوې دي

د سوريما مجسمه د کابل د خير خانې مېنې له کشفياتو څخه

مخکې له دې چې **يفتليان** د يو غښتلي دولت په توگه د لرغوني افغانستان پر اوضاع باندې واکمن شي، د افغانستان په لوېديځ کې د **ساساني** امپراتورۍ بنسټ ايښودل شوی و. د **واسوديو** تر واکمنۍ وروسته په افغانستان کې د **کوشانيانو** امپراتورۍ د سيمه ييزو واکمنيو او گلوډيو سره مخامخ وه. په دغه موقع کې ساسانيانو د کوشاني امپراتورۍ ځينې سيمې د وقفه يي جگړو په ترڅ کې ونيولې او څه موده وروسته د خلکو د مقاومت او ټينگښت په پايله کې شاتگ ته اړ شول. د ساسانيانو د پرله پسې بريدونو له امله په افغانستان کې يفتليانو ته دا موقع برابره شوه، چې د **هندوکش** په شمالي سيمو کې خپل واک ټينگ کړي.

يفتليان په تاريخي متونو کې د **هفتاليان** - **يفتليان** او **خوينت** به نومونو او **عربانو** بيا د **هياطله** په نامه ياد کړي دي. د پرکيوويس په نامه **بيزاني** تاريخ ليکونکي چې د يفتليانو پر مهال يې ژوند کاوه، د هغوی په اړه ليکي: هفتاليانو له زېږ نژاد سره توپير درلود. هغوی سپين پوستکي او په عين وخت کې مذهب مدني خلک وو.

د يفتليانو لومړنی ټولوک د **ايفتاليتو** په نامه پېژندل شوی، چې په ۴۲۵ ميلادي کال يې په اوسني **تخار** کې د ټولوکي خول پر سر کېښود. د نوموړي د واکمنۍ حدود له **بدخشان** څخه تر **بلخ** او **سغد** پورې رسېدل. تر ده وروسته د ده زوی **اخشنور** واک ته ورسېد. نوموړي د **هرات** ښار تر خپلې ولکې لاندې راوست. له ساسانيانو سره په يوې جگړې کې بندي شو. خو **فيروز شاه ساساني** نوموړی د دې لپاره چې فرمانبرداره پاتې شي، وبخښه. د **فيروز شاه** دغه کار نتيجه ورنکړه او **اخشنور** څلور ځلې نور

هم د خپل هېواد د دفاع لپاره له فيروز شاه سره وجنگيد، چې دا ټولې جگړې د يفتليانو په گټه وې. اخشنور د خپلې امپراتورۍ د پراختيا لپاره پر له پسې کوشش وکړ. د هندوکش سوېلي برخې لکه کابل، غزني او هلمند يې تر خپلې ولکې لاندې راوستې. له هغه وروسته ډېر يفتلي قبائل د هندوکش په سوېلي برخو کې مېشت شول. دغو قبيلو وروسته د زابل شاهانو په نامه د افغانستان په لرغوني تاريخ کې ستر رول ولوباوه. د تورامانا او مهراکولا نومونه د يفتليانو په تاريخ کې ډېر مهم گڼل شوي. تورامانا د يفتلي امپراتورۍ سيمې تر شمالي هند پورې ورسولې. نوموړي په هند کې د نورو سيمو د نيولو له پاره خپل لښکر په سيالکوټ کې چمتو کړ او د سکاندا او گوپتا سيمې يې ونيولې. د گواليار ډېر ليک کې يې د هغه نوم (تورامانا مهاراجاه زابلی پاچا) ليکلی دی. تر تورامانا وروسته دهغه زوی مهراکولا واک ته ورسيد. نوموړي هم د امپراتورۍ د پراختيا له پاره کوشش وکړ او ډېرې سيمې يې تر خپلې ادارې لاندې راوستې. د گوپتا پاتې شوني يې په مرکزي هند کې له منځه يووړل. خو څه موده لا تېره شوې نه وه چې د گوپتا پاتې شوني يو ځل بيا سره يوځای شول او په ۵۲۸ ميلادي کې يې د يفتليانو واکمني په مرکزي هند کې له خطر سره مخامخ کړه.

يفتليان د بودايي دين پر خلاف وو. يوشمېر بودايي عبادت ځايونه يې وران کړل. هغوی په رڼا عقیده درلوده او لمر به يې لمانځه. دغه مطلب د يفتليانو د دوران په ډېرليک کې څرگند دی. په يفتلي مسکوکاتو کې د جگې ونې او لوړې پوزې لرونکي او افغاني بڼې څېرې کيندل شوي دي. غوړوالی يې درلودې او جامې يې د ننني، کوچيانو په شان وې. د هغوی په مسکوکاتو کې د زور او سور (زميندارو) د عبادت ځايونو څخه يادونه شوې، چې د لمر لمانځنې په معنا و. هغوی په مسکوکاتو کې هم د اورتونونو انځورول منعکس کړي دي. د لمر د رب النوع مجسمه (سوريا مجسمه) چې د خير خانې مېنې له کوتله پيدا شوه، د هغه مهال د عقيدې ډېره ښکاره بېلگه ده.

لنډه دا چې د کوشانيانو او يفتليانو پاتې شوني لکه زابل شاهانو، کابل شاهانو، د باميان شيرانو، سوريانو او داسې نورو د عربانو د لښکرو تر راتگ پورې د افغانستان پر بېلابېلو سيمو واکمني درلوده. په عربستان کې د اسلام د مبارک دين تر خپرېدو وروسته عربي لښکرې افغانستان ته ورسيدې. په دغه موده کې به کله عربان د افغانستان پر بېلابېلو سيمو واکمن وو او کله به ځايي اميران واکمن وو. دوې پېړۍ وخت يې ونيو، چې په افغانستان کې د خپلواکو اسلامي حکومتونو د رامنځته کېدلو موقع برابره شوه.

### په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د يفتليانو د سياسي اوضاع په اړه خبرې اترې وکړي او دويمه ډله دې د يفتليانو د مذهبي وضعې په اړه خپلو ټولگيو الوته معلومات ورکړي.

### پوښتنې

۱. يفتليان په کومو نومونو ياد شوي دي؟ ويې ليکئ.
۲. د مهراکولا په اړه څه پوهېږئ؟ په لنډه توگه خپل معلومات وليکئ.
۳. د يفتليانو د مذهب په اړه څه پوهېږئ؟ په لنډه توگه يې وليکئ.

### له ټولگي څخه بهر فعاليت

زده کوونکي دې خپلې شاوخوا کې له پوهانو نه د منځه تللو دينونو په اړه پوښتنې وکړي او خپل معلومات دې بيا په ټولگي کې بيان کړي.

# درېم څپرکی

د لرغونې نړۍ تمدنونه

- د مصر د تمدن په اړه معلومات لری؟
- راشی د بین النهرین له پخواني تمدن سره اشنا شی!
- د ایران د پخواني تمدن په اړه معلومات لری؟
- د هند لرغوني تمدن سره اشنا شی!
- د چین له لرغوني مدنیت څخه خبر یاست؟
- پوهېږئ چې د یونان پخواني تمدن څرنگه پیل شو؟
- وریدلي مو دي چې د پخواني روم امپراتورانو ته یې د اروپا واکمنان ویل؟





# د درېم څپرکي موخې

په دې څپرکي کې زده کوونکي د بین النهرین د تمدن ځانگړنې زده کوي. د ایران لرغونې تمدن پېژني. د هند لرغونې تمدنونه زده کوي. د چین له پخواني لرغوني مدنیت سره اشنا کېږي. د یونان تمدن پېژني او د روم د لرغوني تمدن په اړه معلومات پیدا کوي.



## د مصر د تمدن په اړه معلومات لری؟



د مصر اهرام

مصر په افریقا کې پروت دی. تاریخ لیکونکي باور لري چې د نیل سیند په مصر کې د لومړني بشري مدنیت د پیدایښت مهم عامل و. په پخوانۍ زمانه کې مصري وگړي په لومړي ځل وتوانېدل چې انځوریز لیک رامنځ ته کړي. په دې لیک کې هره نښه یو بیان ته ځانگړې شوې وه. یونانیانو دا لیک د هیروغلیف په نامه یاد کړ چې معنا یې سپېڅلې حکاکي ده. دا لیکونه یې پر ډبرو، لرگیو، پوټکو او اوبدل شویو ټوکرانو لیکل. خو د پاپيروس کاغذونه د دې ډول لیکنو لپاره زیات کارول شوي دي. د مصري ودانیو هنر د لرغونې نړۍ په عجایبو کې راځي چې مصري اهرامو نه یې ښې بېلگې دي په مصر کې تر ټولو ستر هرم د کیوپس په نامه یادېږي. دا هرم د شلو (۲۰) کلونو په موده کې جوړ شوی دی.

په پخواني مصر کې تاریخي بحثونه زیاتره د فرعونیانو په اړه دي. مصریانو به خپلو پاچاهانو ته فرعون یا لوی کهول وایه. د مصر د مشهورو لرغونو کورنیو نومونه په لاندې جدول کې ولولئ. په پخواني مصر کې له لرغونې کورنۍ نه بیا د فرعونیانو تر درېم دوران پورې نولس تنو پاچاهانو واکمني

درلوده. مصريانو له خپلو گاونډيانو سره سوداگريزې اړيکې کړې. ددغه مطلب ثبوت په مصر کې د افغانستان د لاجوردي ډبرو شتون و، چې تر ميلاده درې زره کاله پخوا هلته رسېدلې وې. د مصر وروستي فرعون د پسماتیک په نامه يادېده چې هخامنشيانو تر ميلاده ۵۲۵ کاله وړاندې له منځه يووړ. د هخامنشيانو واکمني د يونانيانو په ۳۳۶ ق م کال کې له منځه يووړه. مصري يونانيان د روميانو په شا وتمبول. او روميان بيا په اومه ميلادي پېړۍ کې مسلمانانو له ماتې سره مخامخ کړل.



مصري فرعون (توتنخامون)

شمېره	د کورنۍ نوم	د واکمنۍ دوره
۱	لرغوني کورنۍ	۳۲۰۰ تر ۲۶۶۵ ميلاد پخوا
۲	د فرعونيانو لومړنۍ کورنۍ	۲۶۶۴ تر ۲۱۵۵ ميلاد پخوا
۳	د فرعونيانو دولومړنۍ کورنۍ د واکمنۍ پای	۲۱۵۴ تر ۲۰۵۲ ميلاد پخوا
۴	د فرعونيانو دوهمه دوره	۲۰۵۲ تر ۱۷۸۶ ميلاد پخوا
۵	د فرعونيانو دوهمې دورې پای ته رسېدل	۱۷۸۵ تر ۱۵۵۴ ميلاد پخوا
۶	د فرعونيانو درېم پېر	۱۵۵۴ تر ۱۰۷۵ ميلاد پخوا

## په ټولگي کې فعالیت

زده کوونکي دې پر دوو ډلو ووېشل شي. لومړۍ ډله دې د انځوريز ليک په اړه او دوهم گروپ دې د مصريانو د ودانيو د پرمختگ په اړه معلومات وړاندې کړي.


## پوښتنې

- د مصري انځوريز ليک په اړه څه پوهېږئ؟ وې ليکئ!
- د مصريانو د معمارۍ په اړه خپل معلومات وليکئ!
- د مصريانو د سوداگريزو اړيکو په اړه څه پوهېږئ؟ وې ليکئ!

## له ټولگي څخه بهر فعالیت

زده کوونکي دې په خپل کلي کور کې د مصريانو په اړه کيسې وپوښتي او تر لاسه کړي معلومات دې ټولگيوالو ته ووايي.

## راشئ د بين النهرين له پخواني تمدن سره آشنائى



د ميخي ليک د انځور

د اشور بناپال پاچاه

هغه جغرافيايي حوزه چې د دوو سيندونو (دجلې او فرات) ترمنځ پرته ده، د بين النهرين په نامه يادېږي. تاريخ ليکونکي باور لري چې د نړۍ ډېر پخوانی مدنيت په بين النهرين کې منځته راغلی دی. د دجلې او فرات سيندونو څنډو د تمدن د منځته راتلو او ودې ډېرې بڼې زمينې درلودې. ځينې لرغون پوهان باور لري چې د نوح عليه السلام د مهال توپان په همدې بين النهرين کې پېښ شوی دی. د بين النهرين يو ډېر لرغوني ځای د (تل حسونا) په نامه يادېږي. دا لرغونې سيمه تر ميلاده پنځه زره کاله پخوا يو لوی کلی و چې وگړو يې د غلو دانو کرلو سره اشنايي درلوده. هغوی د خلکو د ډېروالي له امله سويلي بين النهرين ته کډوال شول. هلته يې د نوي تمدن زمينه برابره کړه چې د سومريانو د تمدن په نامه يادېږي. د همدې تمدن وگړو د لومړي ځل لپاره يو ځانگړي ليک دود رامنځته کړ چې د ميخي ليک په نامه يادېږي.

په بين النهرين کې يو بل مهم تاريخي سياسي مرکز «اشور» و. په دې ځای کې څو اکمن پاچاهان منځته راغلل او ډېرې سيمې يې تر خپل واک لاندې راوستلې. لومړنی اشوري پاچا لومړی سارگون نومېده. نوموړي تر ميلاده شاوخوا ۱۹۰۰ کاله پخوا د اور ښار تر خپل واک لاندې کړ. دا سلسله تر اوومې ميلادي پېړۍ پورې د بين النهرين په بېلابېلو سيمو واکمنه وه. د اشور وروستنی پاچا اشور بناپال نومېده چې زياتې سيمې يې په خپله واکمنۍ کې شاملې کړې. بناپال له اعلاميانو سره جگړه

وکره. هغوی ته یې ماتې ورکړه او د هغوی د واکمنۍ سیمې یې هم تر خپل واک لاندې راوستې. په بین النهرین کې بل تاریخي ښار **بابل** دی. د بابل واکمنانو د بین النهرین پر ټولو سیمو واکمني درلوده. تاریخ لیکونکو د بابلیانو د واکمنۍ دوران پر دريوو پړاونو وېشلی دی. د لومړي پړاو ډېر مهم امپراتور **هامورابي** نومیده. هامورابي د خپلې واکمنۍ پر مهال خپلو خلکو ته قانون جوړ کړ چې د هامورابي قانون په نامه یادېږي. په دې قانون کې د خلکو د ژوند ټولو چارو ته پام شوی و. له مجازاتو نیولې د کروندگرۍ او گرځندویۍ تر چارو او مسافرتونو پورې ټول اړخونه یې تر سیوري لاندې راوستي وو. د بابلیانو دوهم پړاو د **کاسیانو** د قام د واکمنۍ مهال دی. کاسیانو د هامورابي واکمني پای ته ورسوله او تر هغه وروسته پنځه سوه کاله پرله پسې د بین النهرین پر سیمه واکمن وو. د بین النهرین لوی ښارونه او نورې سیمې یې هم تر خپلې واکمنۍ لاندې راوستلې. د ایلام ښار اوسېدونکو له میلاده تر یوولسمې پېړۍ وړاندې د یوه ځواکمن برید په ترڅ کې د کاسیانو واکمني پای ته ورسوله. د بابل درېم پړاو هغه مهال پیل شو چې کلدانیان واک ته ورسېدل. پوځي افسر نیبولا نصر لومړني کلدانی واکمن و چې بابل یې تر میلاده شپږ پېړۍ وړاندې ونيو. د دې لړۍ وروستی پاچا د **بخت نصر** په نامه یاد شوی چې د **یهودیه** سیمې یې تر خپل واک لاندې کړې. له بخت نصر وروسته د **کلدانیانو** واکمني هخامنشیانو له منځه یووړه. تر هخامنشیانو وروسته د بین النهرین پر سیمو **ساسانیان** واکمن شول او ساسانیان بیا په اوومه میلادي پېړۍ کې مسلمانانو له منځه یووړل.

## په ټولګي کې فعالیت

زده کوونکي دې پر درېو ډلو ووېشل شي. لومړۍ ډله د تل حسونا په اړه، دوهمه ډله دې د اشور په اړه او درېمه ډله دې د بابلیانو په اړه خپل معلومات بیان کړي.

## پوښتنې

- بین النهرین چېرته دی؟
- د اور په اړه چې څه معلومات لرئ، وې وایئ.
- د هامورابي قانون په اړه خپل معلومات ولیکئ.

## له ټولګي څخه بهر فعالیت:

زده کوونکي دې د خپل جومات له ملا امام نه د نوح (ع) د توپان په اړه پوښتنې وکړي او خپل معلومات دې په ټولګي کې بیان کړي.

## د ایران د پخواني تمدن په اړه معلومات لری؟



د کوروش مقبره

څنگه چې د کډوالی په برخه کې یادونه وشوه، په بلخ کې د اریایانو شمېر زیات شو او په مهاجرت یې پیل وکړ. یو شمېر یې د شمالي هند پر لور، یو شمېر یې د اریانا په دننه کې او ځینو یې لویدیځ پلو ته په کپه کولو پیل وکړ. هغه اریایان چې لویدیځ لور ته کپه شول، لومړی ایران، ورپسې ترکیې او په پای کې اروپا ته ورسېدل. کوم شمېر چې په ایران کې مېشت شول د اریانا د تمدن د لړۍ پر دوام یې د فارس په نامه یو بل تمدن رامنځ ته کړ.

سیالک، جیروفت او شهر سوخته د ایران نامتو لرغونې سیمې دي. د سیالک وگړو د خپلو گاونډیو سیمو لکه د افغانستان د منډیگک اوسېدونکو او د هند د موهنجودارو او هرپې له خلکو سره او هم یې په لوېدیځ کې د دجلې او فرات د سیندونو د شا او خوا له اوسېدونکو سره اړیکې درلودې.

د ایران په لوېدیځ کې تر میلاده لس پېړۍ وړاندې د ماد وگړو د پخواني پارس د لومړني دولت زمينه رامنځته کړه. د هیروودت په وینا «دیاکو» نومي شخص د ماد قبایل تر خپلې واکمنۍ لاندې راوستل. له هغه څخه وروسته د دې لړۍ درې پاچاهان واک ته ورسېدل. د مادانو واکمنۍ د کوروش په لاس له میلاده د مخه په ۵۵۳ کال کې راوپرځیده. د مادانو د دولت ختمیدل په ایران کې د هخامنشیانو د واکمنۍ پیل و. لوی کوروش له میلاد څخه ۵۵۸ کاله وړاندې د هخامنشیانو د دولت بنسټ کېښود. کوروش د هخامنشیانو د دورې یو ډېر مشهور پاچا و.

له کوروش نه وروسته د هغه زوی «کمبوجه» واک ته ورسېدل. له هغه وروسته د هخامنشيانو اته پاچاهان واکمني ته ورسېدل. بالاخره تر ميلاده ۲۴۸- ۳۳۵ کال پخوا د هخامنشيانو وروستنی پاچا درېم داريوش د مقدوني سکندر د يرغل په ترڅ کې ماتې وخوړه او د دې لړۍ واکمني هم پای ته ورسېده. د سکندر له مړينې وروسته د سلوکيديانو لړۍ واک ته ورسېده، چې روميانو راوپرځوله او له هغه وروسته روميان د ايران پريوې خوا او اسکانيان د ايران پر بلې خوا واکمن وو، چې تر ميلاده دوه پېړۍ وړاندې ساسانيانو له لوري له ماتې سره مخامخ کړل.

ساسانيان په ايران کې تر اسلام وړاندې د امپراتوريو وروستنی لړۍ وه. د ساساني کورنی بنسټ اېښودونکي بابکان ياد شوي دي. ساسانيانو زردشتي مذهب درلود. تر بابک وروسته د هغه زامن شاپور او اردشير بابکان په درېمه ميلادي پېړۍ کې واک ته ورسېدل. اردشير د خپلې واکمنۍ په دوران کې د سيمې په پراختيا کې ډېرې برياوې تر لاسه کړې. د هغه ځای ناستي لومړی په خپلو منځونو او بيا له گاوندیو هېوادونو سره په جگړو بوخت وو.



د ساسانيانو يو مشهور پاچا دويم شاپور په شپاړس کلنی کې واک ته ورسېد او اويا کاله يې واکمني وکړه. دويم شاپور د ساسانيانو تر پيدايښت پخوا د پاچا په حيث منل شوی و. د ساسانيانو وروستنی پاچا درېم يزدگرد و چې د ده واکمني په ۶۴۱ ميلادي کال کې مسلمانانو پای ته ورسوله.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د هخامنشيانو په اړه او دوهمه ډله دې د ساسانيانو په اړه خپل معلومات ووايي.

### پوښتنې

- ۱- د سيالک د لرغونې سيمې او له گاوندیو سيمو سره يې د اړيکو په اړه څه پوهېږئ؟ وپي ليکئ.
- ۲- د هخامنشيانو د امپراتورۍ بنسټ اېښودونکی څوک و؟ د هغه په اړه خپل معلومات وليکئ.
- ۳- د ايرانيانو د سلسلې وروستني امپراتوران په کومو نومونو يادېدل او د هغې لړۍ د وروستني پاچا نوم واخلي.

## له ټولگي څخه بهر فعاليت:

زده کوونکي دې له خپلو مشرانو نه د حضرت محمد مصطفی (ص) د ليکونو په اړه چې د هغې زمانې پاچاهانو ته يې ليکلي و، وپوښتي او خپل معلومات دې په ټولگي کې بيان کړي.

## د هند له لرغوني تمدن سره اشنا شئ



دغه انځور د موهنجودار د ښار پاتې شوي ښي.

تاريخ ليکونکو د هند لرغوني تمدن له هر په او موهنجودارو څخه پيل کړی. تر ميلاده درې زره کاله پخوا د هند په شمال لوېديځ کې د يوه مدنيت بنسټ کېښودل شو چې په سيمه کې يې ساری ياد شوی دی. د هرېې وگړو د غنمو کرنه زده وه. فلزي وسايل يې جوړول او د څارويو رمې او گلې يې روزلې. د لرغوني هند بل ښار موهنجودارو و. دغه ښار هم د سند د سيند په څنډه اباد شوی و. ددغو وگړو پاتې شوي آثار په ډاگه کوي چې په سل گونو زره خلکو په دې ښار کې ژوند کاوه. يو پوريز او دوه پوريز کورونه يې جوړول. د نهرونو او کانالونو سيستم يې د کورونو په جوړولو کې په کار اچاوه. خو د اوبو ويالې يې هغسې جوړې کړې وې چې صافې او پاکې اوبه له يوه مرکز څخه رابهيديلې. استوگنځايونه، گدامونه او زېرمتونونه يې لرل.

د هند تېر شوی لرغونی تاريخ د ماها بهاراتا او رامایانا پر سرچينو ولاړ دی. دغه تاريخي اسناد ډېر زيات پر هغو سيمو بحث کوي چې د هماليا او گنگا د سيند په سيمو پورې اړه لري. د دې سرچينو په بحثونو کې قبيلوي ژوند، ټولنيز نظام او د غلامانو او مالکانو بحثونه مطرح شوي دي. له دې اسنادو څخه په ډاگه کيږي چې د هند تېر لرغونی تاريخ له دغو سيمو راپيلېږي.

اريايان د لرغوني هند په ځمکه لومړني نوي راغلي خلک وو. د دې دورې ډېر زيات معلومات د ويدي سرودونو په منابعو کې شته. د هند ځمکې ته د اريايانو راتلل تر ميلاده يو زرو پنځه سوه کاله



پخوا گنل کيږي. هغوی په سر کې څاروي ساتل. وروسته له کرنې او ځمکه والي سره اشنا شول. د اريايانو په خوا کې نورو وگړو چې در اوډيديان نومېدل هم ژوند کاوه. هغوی د هند ډېر بيوزله خلک وو. د اريايانو له راتگ څخه مخکې هندي ټولني څلور ټولنيزې طبقې درلودې. چې د کشره، برهمن، ويسپه او شودرا په نامه يادېږي.

د هندي ټولني د بودايي قانون بنسټ له ميلاده شپږ پېړۍ دمخه گوتاما (بودا) په واسطه د هند په شمال کې کيښودل شو. هغه خلکو ته د عبادت، ټولنيزو قربانيو او اخلاقي او اقتصادي مسائلو په اړه لارښوونه کوله. د مورايي ځواکمن دولت له تاسيس نه وروسته د بودايي دين د پرمختگ لپاره زياته زمينه برابره شوه.

د مورياني امپراتورۍ بنسټ ايښودونکی چندرا گوپتا له ميلاده ۳۲۲ کاله وړاندې د ناندا د کورنۍ څخه واک ترلاسه کړ. د گوپتانانو نوميالی امپراتور د اشوکا په نامه يادېده چې د بودايي دين پيرو و. ده د بودايي دين په پراختيا کې ډېر زيار وايست.

د گوپتانانو امپراتوري په لومړۍ ميلادي پېړۍ کې د کوشانيانو تر يرغلونو لاندې راغله او مخ په زوال شوه. له هغه وروسته د گوپتانانو سيمه ييزو واکمنيو خپل حاکميت ته په بېلابېلو سيمو کې دوام ورکړ. تر چې په ۵۰۰ ميلادي کال کې هندي قومونو له شمال لويديځ نه يرغل راوړ او د گوپتانانو ټول سيمه ييز حکومتونه يې راوپرځول او د (هارشا) په نامه واکمنۍ ته ورسېده. په هند کې تر شاوخوا ۶۰۰ ميلادي کال پورې درې دولتونو واکمني درلوده چې له هغې ډلې څخه يوه هم راجپوتان وو چې د هند په شمال کې يې واک چلېده. هند د دې لړۍ د واکمنۍ په دوران کې د مسلمانانو د پرله پسې يرغلونو لاندې راغی. د هغوی يرغلونو تر هغه پورې دوام وکړ، چې په لسيمې ميلادي پېړۍ کې د غزنويانو او غوريانو تر مشرتابه لاندې خپلواک اسلامي دولتونه پر هند واکمن شول.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د هند د پخواني لرغوني مدنيت په اړه او دوهمه ډله دې د موريانو په اړه معلومات وړاندې کړي.

### پوښتنې

۱. کومې لرغونې سيمې د هند د لومړنيو مدنيتونو استازيتوب کوي؟ معرفي يې کړئ.
۲. په لرغوني هند کې څو ټولنيزې طبقې وې؟ نومونه يې واخلي.
۳. د گوپتانانو مشهور امپراتور چې بودايي دين ته يې عقیده لرله څه نومېده؟ په موضوع باندې په لنډ ډول رڼا واچوئ

## له ټولگي څخه بهر فعاليت

زده کوونکي دې د هند او د هند د تاريخ په اړه شاوخوا کې له پوهانو او مشرانو نه پوښتنه وکړي او راپول شوي معلومات دې خپلو ټولگيوالو ته وړاندې کړي.

## د چین د لرغوني مدنیت نه خبر یاست؟



تر تاریخ وړاندې دورې د چيني مجسمو انځور

د شلمې پېړۍ تر پيله پورې د چین د پخوانيو انسانانو د ژوندانه په اړه څېړنې نه وې شوې. د چین وگړو باور درلود چې که څوک په تاریخي او لرغونو سیمو کې د سپرنو کار وکړي، هغه به په هغې ناروغۍ اخته شي چې له امله یې دا پخواني کسان مړه شوي. نو ځکه یې د څېړنو او سپرنو له چاره چا ته اجازه نه ورکوله. د شلمې پېړۍ په سر کې په چین کې د ځینو لرغونو سیمو سروې پیل شوه چې په پایله کې د تاریخي او له تاریخه وړاندې دورو ډېر آثار په لاس راغلل.

د جاوکوتیان په سمڅوکې د چيني انسانانو نمونې په لاس راغلي دي. دغه لرغونې سیمې د پکن ښار ته څېرمه پرتې دي. د لرغون پوهانو په باور، چيني انسانانو شاوخوا پنځه ویش زره کاله پخوا د همدې پکن په سیمو کې ژوند کاوه.

د چین په نورو لرغونو سیمو کې د یانگ شای په نامه د انساني کلتور بېلگې کشف شوي چې د هغه تاریخ له میلاده څلور زره کاله پخوا زمانې ته رسیږي.

د چین د خلکو لومړنۍ امپراتوري د شانگانو په نامه یاده شوې چې دې لړۍ له میلاده اوولس پېړۍ وړاندې بیا تر لسمې پېړۍ پورې د چین پر لوی هېواد واکمني درلوده. په چین کې د ستورو

د پېژندگلوی لومړنۍ نښې د شانگانو په دورې پورې اړه لري. پر دې سربېره یې د شپو او ورځو او د میاشتو د وېش سیستم هم کارولی دی.

د چین د تاریخ یوه بله پخوانۍ مهمه کورنۍ د چوکورنۍ وه. له دولسمې پېړۍ څخه وروسته د شانگانو دولت مخ په ړنگېدو شو او د چوکورنۍ د پیدایښت زمینه برابره شوه. د چو قبیلې مشر د «اوانگ» په نامه تر میلاد وړاندې لسمې پېړۍ کې د شانگانو دولت ته ماتې ورکړه.

د چوکورنۍ د امپراتورۍ په پراختیا کې ډېر زیار وویست. د خپلې شاوخوا سیمه ییزو حکومتونو ډېرې سیمې یې ونیولې تر میلاده پخوا اوومې پېړۍ پورې د هغوی واکمنۍ دوام درلود. د چوکورنۍ په وروستني دوران کې د هغوی تر واکمنۍ لاندې ځمکو کې تر یو زر زیات سیمه ییز حکومتونه جوړ شول چې په خپلو کې به هر وخت سره جنگېدل. په دې ترتیب، د چوکورنۍ اولادونو تر میلاد دمخه دوهمې پېړۍ پورې د چین په بېلابېلو سیمو کې واکمني درلوده. د چوکورنۍ له واکمنۍ څخه وروسته د تسه این کورنۍ ته د واکمنۍ زمینه برابره شوه. هغوی له میلاده وړاندې د ۲۴۶ تر ۲۰۷ پورې د چو د امپراتورۍ په زیاتو سیمو واکمني ترلاسه کړه.

د «هوان یې» په نامه د دې لړۍ لومړني پاچا واک ترلاسه کړ او نوي قوانین یې خپاره کړل. هغه چین په شپږ دېرش ولایتونو ووېشه. پخواني القاب یې له منځه یوړل. چيني ټولنه یې پر دوو برخو وویشله چې د خواصو او عوامو د طبقو په نومونو یادېدلې. د پخوانیو او وروستیو هانانو کورنۍ د تسه این پر پاتې شوې امپراتورۍ تر ۲۲۰ میلادي کال پورې واکمني وکړه چې د چین په تاریخ کې د منځنیو پېړیو د دورې پیل پېژندل شوی دی.

## په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې په چین کې د ډېر پخواني انسان په اړه او دوهمه ډله دې د چین د پخواني تاریخ د درېو مهمو کورنیو په اړه معلومات ورکړي.

## پوښتنې

۱. په چین کې لرغونې څېړنې ولې وروسته پیل شوې؟ په دې اړه خپل معلومات ولیکئ.
۲. د چین تر ټولو پخوانیو انسانانو چېرې ژوند کاوه؟
۳. د چین په پخواني تاریخ کې درې مهمې کورنۍ لاندې معرفي کړئ.

## له ټولګي څخه بهر فعالیت

زده کوونکي دې د چین او چيني توکو په اړه له خپلو مشرانو نه وپوښتي او خپل معلومات دې ټولګي کې ووايي.

## پوهپړی چې پخوانی یونانی تمدن څنگه پیل شو؟



د لرغوني یونان یوه آبدۀ

یوناني تاریخ لیکونکي توسیدیدس چې تر میلاده څلور پېړۍ پخوا یې ژوند کاوه، باور درلود او د پخوانیو کلیو او ښارونو پاتې شوني د مخکنیو قومونو د کارونو زیربنه دي، چې د خلکو ډېرې فولکلوريکې کیسې داستانونه او بحثونه په هغوی پورې اړه لري. په نولسمې پېړۍ کې څېړنې د پخوانیو یوناني خلکو او د مدیترانې د څنډو د وگړو په اړه د داستانونو او څېړنو له مخې پیل شوي دي.

د «میسني» دوران د یوناني تمدن او پخواني کورت ځلانده تاریخ دی. دغه تمدن تر میلاده پخوا په شپاړسمې پېړۍ کې پیل شو او تر لسمې پېړۍ پورې یې دوام وکړ. دغه تمدن د اخه یي تېر پورې اړه درلوده چې د «پلیپونیز» وگړو سره ونښتل او ډېرې سیمې یې ونیولې. هغوی بزگران وو. غنم، اوربشي او جوار یې کرل او د برونزو له وسایلو نه یې کار اخیسته. د ښارونو د دفاع لپاره به یې جگ دېوالونه جوړول. دا دوران له میلاده دمخه په لسمې پېړۍ کې د «دوربانو» د یرغل په پایله کې پای ته ورسېد.

دورې پیل هم بولي. له دې سره سره چې دوریانو د کلتور پرمختګ ته پام نه درلود، خو هغه مشهورې حماسي کیسې چې د «الیاد او اديسه» په نامه یادېږي په همدې دوره کې منځته راغلي دي. رانده یوناني شاعر «هومر» دا حماسي داستانونه تنظیم کړې وو. دغو داستانونو تر میلاده پخوا له دولسمې نه تر اتمې پېړۍ زیاتې پېښې بیان کړې دي. د دوریانو له واکمنۍ سره جوخت په یونان کې د اسپارتانو د دولت بنسټ کېښودل شو. د لرغوني یونان د تمدن یوه ښکاره ځانګړتیا د ډېرو خدای ګوتو شتون و چې د یوناني کیسو له لارې یې شهرت موندلی و.

په یونان کې د پراختیا غوښتنې خوځښتونه له میلاد دمخه له شپږمې او پنځمې پېړۍ سره مصادف وو. د هلني مهاجرو د مهم مرکز بنسټ د شپږمې پېړۍ په اوله نیمایي کې د تور سمندرګي په شمال کې کېښودل شو.

د پنځمې میلادي پېړۍ په وروستیو کې د پارسیانو او یونانیانو ترمنځ یو په بل پسې جګړې ونښتې. دغو جګړو تر هغې دوام درلود چې مقدوني سکندر تر میلاده پخوا له (۳۳۶ تر پورې ۳۲۳ پر هخامنشیانو بری ومونده او لویه امپراتوري یې جوړه کړه. له سکندر وروسته یوناني امپراتوري تجزیه شوه.

د یوناني امپراتورۍ د تجزیې پر مهال د رومي امپراتورۍ غوړیدو او پراختیا ته زمینه برابره شوه چې تفصیل به یې د روم د مدنیت تر سرلیک لاندې ولولو.

## په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د توسیدیدس د نظریاتو په اړه او دوهمه ډله دې د هومر په اړه خپل معلومات بیان کړي.

## پوښتنې

- ۱- توسیدیدس څوک و؟ خپل معلومات ولیکئ.
- ۲- میسینیانو څه ډول تمدن درلود؟ خپل معلومات ولیکئ.
- ۳- د دوریانو په اړه څه معلومات لرئ؟ وېې لیکئ.

## له ټولګي څخه بهر فعالیت

هر یو زده کوونکی دې د خپلو معلوماتو پر بنسټ د سکندر د امپراتورۍ نقشه په خپلې کتابچې کې وکارې او په ټولګي کې یې دې نورو ته وښيي.

## اوريدلي مو دي چې د پخواني روم امپراتورانو ته يې د اروپا واکمنان ويل؟



د لرغوني روم يوه مجسمه

په تېر درس کې مو ولوستل چې د يوناني امپراتورۍ تر پرزېدلو وروسته د روم امپراتورۍ د پراختيا لپاره زمينه برابره شوه.

تر ميلاده لس پېړۍ وړاندې د روم د شا او خوا ځينې مېشت قومونه سره يو شول چې د لاتينيانو په نامه يې شهرت وموند. دغو وگړو په وروستيو کې له اتروسکايانو سره يوځای شاهي نظام رامنځته کړ چې له ميلاده وړاندې تر ۵۰۹ کاله پورې يې دوام وکړ. همدې قومونو ۲۶۵ تر ميلاد کاله پخوا په روم کې د جمهوري نظام بنسټ کېښود، چې د واک درې څانگې يې درلودې:

۱- د مشرانو مجلس.

۲- سنتوري يا سل کسيزه شورا.

۳- قبایلي جرگه.

روميانو تر ميلاد ۱۴۹ کاله پخوا يو ځل بيا د يونان پر مرکزي سيمو يرغل وکړ او د يونان مقدوني ښار يې تر خپلې واکمنۍ لاندې راووست او د خپلې امپراتورۍ د پراختيا لپاره له ميلاده ۱۳۳ کاله وړاندې د يونان له کرښو تېر شول او اوسنۍ ترکيه يې ونيوله. روميانو د لوېديځ پر لور هم پرمخ ولاړل. په همغه کال يې هسپانيا هم په خپلې واکمنۍ کې شامله کړه. له هغه وروسته رومي امپراتوران د ځواک لوړو پوړيو ته ورسېدل.

نژدې دوه سوه کاله کې د روم د امپراتورۍ په سياسي او ټولنيز وضعيت کې ډېرې پېښې وشوې. بېلا بېلا امپراتوران يو په بل پسې واک ته ورسېدل. د تر ټولو مشهورو امپراتورانو نومونه په جدول کې لوستلی شئ:

د امپراتور نوم	د واکمنۍ کلونه	د هغې دورې ځانګړتیاوې
سناتور سولا	تر میلاده پخوا له ۷۹ نه تر ۸۸ پورې	جنگي ديکتاتور او امپراتور و. یوشمېر پاتریسانان یې ووژل.
درې کسيزه حکومت (سزار، پمپي او تراسوس)	تر میلاده پخوا له ۴۹ نه تر ۶۰ پورې	د خبرو اترو په پایله کې دغې درې کسيزې ډلې ګډ حکومت جوړ کړ چې د (تریوم ویرات) په نامه یادېده په دې موده کې سزار د کلویاترا په نامه یوه مشهوره نجلی د مصر پر تخت کښېنوله.
دوهم درې کسيزه حکومت (مارک، انتوان او اکتایوس)	تر میلاده پخوا له ۴۳ نه تر ۲۷ پورې	دغو درې واړو د سزار تر وژلو وروسته د دوو تنو پاتریسانو په وسیله واک تر لاسه کړ.
مقدس امپراتور یا اکتایوس	تر میلاده پخوا له ۲۷ تر میلاده پخوا تر ۱۴ پورې	د روم ځواکمن امپراتور و. د هغه په زمانه کې د ایټالیا شاهي نوم په امپراتورۍ بدل شو. هغه ته یې د اګوست سزار لقب هم ورکړي و.
ژولن امپراتوران (تیریوس، کالی کولا، کلودیوس او نرن حکومت)	له ۱۴ نه تر ۹۴ پورې	دغه څلور واړه واکمنان د زول سزار د کورنۍ وو. د روم د امپراتورۍ په پراختیا کې یې لوی لاس درلود.
نیکوکاره امپراتوران (نروا، تراژن، هادریان، مارکوس او رولپوس)	د ۹۶ میلادي کال نه تر ۱۳۸ میلادي کاله پورې	د روم امپراتوران په دې موده کې د خپلې واکمنۍ لوړ پړاو ته رسېدلي وو.

د روم وروستني امپراتور مارکوس او رلوس و چې له ۱۶۱ تر ۱۸۰ میلادي کال پورې د روم بشپړ واکمن و.

وروسته د کامودیوس په نوم یو تن واک ته ورسید. کامودیوس فاسد او ناپوه سړی و. د ده د واکمنۍ په دوران کې د روم د امپراتورۍ د راپرځېدلو زمینه برابره شوه. له ۲۳۵ میلادي کال نه تر ۲۸۴ میلادي کاله پورې شل تنه رومي شاهان واک ته ورسېدل. ترڅو د روم امپراتوري په ۳۹۵ میلادي کال کې پر دوو برخو ووېشل شوه چې د ختیځ او لوېدیځ روم په نومونو یادې شوې. چې په نورو بحثونو کې به یې ولولئ.

### په ټولګي کې فعالیت

زده کوونکي دې پر دوو ډلو ووېشل شي. لومړۍ ډله دې د روم د لومړني جمهوریت په اړه او دوهمه ډله دې د روم د وروستني امپراتور په اړه بحث وکړي.

### پوښتني

۱. لومړنی رومي جمهوریت د کومو واکمنو مراجعو په وسیله اداره کېده؟ نوم یې واخلي.
۲. رومیانو مقدونیه په کوم کال کې ونیوله؟
۳. د روم وروستنی واکمن یا امپراتور څوک و؟ خپل معلومات ولیکئ.

### له ټولګي څخه بهر فعالیت

زده کوونکي دې د خپلو معلوماتو پر بنسټ د روم د امپراتورۍ نقشه په خپلو کتابچو کې وکارې او په ټولګي کې دې نورو ته وښيي.

# خلورم خپرکی



## د اسلام تاریخ

- پوهېرئ چې د اسلام مبارک دین د مخه د عربستان وضع څنگه وه؟
- د لوی څښتن د استازي حضرت محمد مصطفي ﷺ له ژوند سره زیات اشناشئ.
- د اسلام د مبارک دین د لومړیو غزاگانو او سوبو په اړه معلومات لری؟
- پوهېرئ چې د حضرت ابوبکر صدیق ؓ خلافت څرنګه پیل شو؟
- د حضرت عمر فاروق ؓ د خلافت په اړه څه معلومات لری؟
- د حضرت عثمان ؓ د خلافت د دور د پېښو په اړه معلومات لری؟
- د حضرت علی کرم الله وجهه د خلافت دور څرنګه تېر شو؟
- د امویانو د خلافت د پیل په اړه معلومات لری؟
- پوهېرئ چې د امویانو خلافت څرنګه له منځه ولاړ؟
- پوهېرئ چې له امویانو نه واک عباسیانو ته څرنګه ولېږدېد؟
- د عباسیانو خلافت څرنګه راوېرځېد؟



## د څلورم څپرکي موخې

په دې څپرکي کې زده کوونکي له اسلامه د مخه د عربو ژوند او حالاتو باندې پوهیږي؛ د اسلام د ستر نبي حضرت محمد مصطفي ﷺ ژوند لیک لولي او زده کوي یې؛ د اسلام د مبارک دین د پیل د کلونو پر مهال له ټولنیزو سمونونو او غزاگانو سره اشنایي پیدا کوي؛ د راشدو خلفاوو له دوران سره اشنا کیږي؛ د حضرت ابوبکر صدیق ﷺ د دور له پېښو خبریږي؛ د اسلام د دویم خلیفه حضرت عمر فاروق ﷺ د زمانې پېښې او جریانات زده کوي؛ د حضرت عثمان ﷺ د مهال له پېښو سره اشنا کیږي؛ د حضرت علی کرم الله وجهه د زمانې له پېښو خبریږي. همدا راز، اموي کورنۍ ته د واک د لېږد له څرنګوالي خبریږي او د هغې دورې د مهمو خلفاوو په اړه معلومات ترلاسه کوي او د امویانو پر ضد د وګړنیزو پاڅونونو او د هغوی له راپرځېدو سره اشنا کیږي. پردې سربېره د عباسیانو د دورې د مشهورو خلفاوو له پرمختیا او ځورتیا سره پیدا بلدېږي.

## پوهېړی چې د عربستان اوضاع د اسلام له مبارک دين څخه وړاندې څرنگ وه؟



د اسلام له مبارک دين څخه وړاندې د اعرابو د مذهبي دودونو يو انځور

د اسلام د مبارک دين له راڅرگندیدو دمخه د عربستان وگړو او د نړۍ د ډېرو هېوادونو وگړو پر شرک او خرافاتو عقیده درلوده. تر اسلام وړاندې به په عربستان کې هرې قبیلې ځانته بت جوړاوه او د هغه عبادت به یې کاوه او العیاذ باللّٰه، هغه به یې خپل خدای گانېه. په خپلو عقیدو کې به یې موهوماتو او جادو ته ډېر ارزښت ورکاوه. په ټولیز ډول یې د بې باورۍ او بې عدالتۍ په حالت او د جهل او ناپوهۍ په چاپېریال کې ژوند کاوه.

پر یو بل یې اعتماد او باور نه درلود. له خپلو مریانو سره یې غیر انساني چلند درلود. ښځې یې له هر ډول انساني او بشري حقونو بې برخې کړې وې. ځینو کورنیو به نوې زېږیدلې نجونې ژوندۍ تر خاورو لاندې کولې.

د شتمنو او بېایو کسانو ترمنځ اخلاقي فساد دود و. جواړي (قمار) او شراب څښل د اشرافو د زمانو ورځنۍ عادت شوی و. دوی د مال او شتو د تر لاسه کولو لپاره هر ډول غیر انساني او غیر اخلاقي عمل ترسره کاوه. قوانین یوازې او یوازې د زورواکو د حقونو د دفاع لپاره کارېدل. زورورو به قوانین رامنځ ته کول او هغه به یې د مظلومو او بېوزلو خلکو پر ضد کارول.

د قبايلو د مشرانو ترمنځ لاسليک شوي تړونونه د هغې زمانې دوديز قوانين و. د قبايلو غړي مصوون او خوندي و، او د لاسليک شويو تړونونو پر بنسټ يې خپل حقونه ترلاسه کول. د قبايلو د غړو ترمنځ درنښت او ارزښت هم د تړونونو پر بنسټ و. کومو کسانو به چې د قبيلې غړيتوب نه درلود له ټولو حقونو او امتيازاتو بې برخي وو. د دې ډول خلکو پر مالونو او حقونو باندې تېري جايز گڼل کېده. ددغو ټولو اخلاقي، ټولنيزو انحرافاتو، ناپوهيو، ظلمونو او نابرابريو د له منځه وړلو لپاره الله ﷻ له لوري د اسلام مبارک دين د نبي کریم حضرت محمد مصطفی ﷺ په واسطه د ځمکې د مخ د ټولو انسانانو لپاره نازل شو. حضرت محمد ﷺ خلک د لوی څښتن د وحدانيت د منلو په لور راوبلل. شرک او په خپل لاس د جوړو شوو بتانو عبادت يې منع کړ او د مسلمانانو ترمنځ يې ټولنيز باور، عدالت، برابري او ورورولي منځته کړه.

د نجونو ژوندي ښخول او د هغوی پر انساني او ټولنيزو حقونو باندې تېري يې منع کړ. له مريانو سره کړه وره ته يې د هغوی په گټه بدل کړل. په عمومي توگه، ويلي شو چې د اسلام مبارک دين يو الهي بشپړ دين دی. د لوی څښتن له لوري د ځمکې د مخ د ټولو انسانانو د اصلاح او روښانولو لپاره له حضرت محمد مصطفی ﷺ له خوا ابلاغ شوی دی.

## په ټولگي کې فعاليت



زده کوونکي دې پر دوو ډلو ووېشل شي. لومړۍ ډله دې په عربستان کې د جهالت او ناپوهۍ د دوران په اړه بحث وکړي او دويمه ډله دې هغه تغييرات او سمونونه شرح کړي چې د اسلام د مبارک دين له څرگندېدو وروسته را منځته شول.

## پوښتنې



- ۱- په عربستان کې له اسلامه وړاندې هرې قبيلې ځانته ..... جوړاوه او د هغه عبادت به يې کاوه.
- ۲- د اسلام مبارک دين خلک ..... ته رابلل.
- ۳- اسلام د الله پاک يو بشپړ ..... دی.

## له ټولگي څخه بهر فعاليت



زده کوونکي دې د خپل جومات له ملا امام نه وپوښتي چې د اسلام مبارک دين تر نازلېدو وروسته د انسانانو په ژوند کې کوم بدلونونه راغلي دي. تر لاسه شوي معلومات دې ټولگيوالو ته ووايي.

د اسلام د ستر پيغمبر حضرت محمد (ص) له مبارک ژوند سره ښه آشنا شئ  
(له ۵۷۱ نه تر ۶۳۴ زېږديز کاله پورې)



په مدينې منورې کې د نبوي جومات يو انځور

د بشري ټولني ستر لارښود حضرت محمد مصطفی ﷺ د عبدالله زوی او د عبدالطلب لمسی و. په ۵۷۱ ز کال کې يې نړۍ په خپل راتگ سره منوره کړه. د ده مبارکه مور بي بي آمنه او رضاعي مور يې بي بي حليمه رضي الله عنها نومېده.

د حضرت نبي کریم ﷺ پلار د ده له تولد څخه دمخه وفات شوی دی. په شپږ کلنۍ کې يې مور وفات شوه او په اته کلنۍ کې يې نيکه هم له لاسه ورکړ. له دې وروسته د ده پالنه د ده د تره ابوطالب په غاړه شوه.


حضرت نبي کریم ﷺ په پنځه وېشت کلنۍ کې له بي بي خديجه رضي الله عنها سره، چې يوه پتمنه او عزتمنه مېرمن وه، واده وکړ. په اسلامي نړۍ کې دا لومړنۍ ميرمن وه چې ايمان يې راوړ او د اسلام په مبارک دين مشرفه شوه.

د حضرت رسول اکرم ﷺ د کابو ټولو اولادونو مور همدا بي بي خديجه رضي الله عنها وه. يوازې حضرت ابراهيم د نبي کریم ﷺ هغه زوی و چې مور يې بي بي ماريه قبطيه رضي الله عنها نومېده.

د حضرت محمد مصطفی ﷺ په ژوند کې پيغمبرۍ باندې د ده تر بعثت دمخه ډېرې مهمې پېښې وشوې چې له امله يې د هغه شخصيت د مکې او عربو خلکو په منځ کې غوره او لوړ شو.

د حضرت نبي کریم ﷺ ريښتينولي او امين توب د دوی په شريفانه ژوند کې د دې لامل وگرځيد چې حضرت بي بي خديجه رضي الله عنها يې د خپلو سوداگريزو چارو د سمون لپاره غوره کړي. په مکې کې د

کعبې شریفې په دېوال کې د حجرالاسود د ډبرې بېرته ایښودل او ځای په ځای کول بله هغه پېښه ده چې حضرت رسول کریم ﷺ ته یې د یوه ډبر مدبر شخصیت په توګه شهرت ورکړ. د حجرالاسود د ډبرې د بیا ځای په ځای کولو په اړه د عربو دوه قومونه یوې لویې شخړې ته سره نږدې شوي وو. خو حضرت رسول اکرم ﷺ په خپلې ځانګړې پوهې او خاص تدبیر سره دغه لانجه حل کړه. د حجرالاسود ډبره یې په یوه لوی څادر کې کېښودله او د ښکېلو قومونو مشرانو ته یې وویل چې هغه له څلورو خواوو (پیڅکو) څخه ونیسي او له ځایه یې اوچته کړي بیا په خپله حضرت نبي کریم ﷺ دغه مبارکه ډبره له څادر څخه راواخیسته او د دېوال په ټاکلي ځای کې یې کیښود په دې توګه د دوو لویو قومونو ترمنځ د لویې لانجې مخو ونیول شوه.



حضرت محمد مصطفی ﷺ څلویښت کلن و چې په نبوت مبعوث شو. دغه ستر امانت د لوی څښتن له لوري د حضرت جبرائیل امین علیه السلام په وسیله دوی ته را ورسول شو.

حضرت محمد مصطفی ﷺ د اسلام مبارک دین ته د بلنې په لومړیو کلونو کې زیاتې ستونزې وګاللې. خو له دې ټولو سره سره یې بې له ځنډه د اسلام مبارک دین په خپرېدو کې پرله پسې زیار وایست. د نارینه وو له ډلې څخه حضرت ابو بکر صدیق رضی الله عنه او د ځوانانو له ډلې

حضرت علي کرم الله وجهه لومړني اشخاص وو چې د اسلام په مبارک دین مشرف شول. حضرت محمد مصطفی ﷺ په ۶۲۱-۶۲۲ زېږدیز کال کې له مکې معظمې څخه مدینې منورې ته هجرت وکړ چې همدغه هجرت بیا د اسلامي نړۍ د تاریخ پیل شو. حضرت محمد مصطفی ﷺ په ۶۳ کلنۍ کې هغه مهال چې له حجة الوداع څخه راستون شو، له لړې مودې وروسته له دې فاني نړۍ رحلت وکړ.

## په ټولګي کې فعالیت

زده کوونکي دې پر دوو ډلو وویشل شي. لومړۍ ډله دې د حضرت محمد ﷺ د شجرې او کورنۍ په اړه او دویمه ډله دې د اسلامي نړۍ د لومړنیو مسلمانانو په اړه بحث وکړي.

### پوښتنې

- ۱- حضرت جبرائیل علیه السلام د خدای جل جلاله له لوری حضرت محمد ﷺ ته څه پیغام راوړ؟
- ۲- حضرت محمد ﷺ څو کلن و چې په د پیغمبرۍ مبعوث شو؟
- ۳- د حضرت محمد ﷺ د شجرې په اړه څه معلومات لرئ؟ وېې لیکئ.

## له ټولګي څخه بهر فعالیت

زده کوونکي دې د خپلې سیمې له ملا امام څخه د حضرت محمد ﷺ د ژوند او اخلاقي ښیګڼو په اړه معلومات تر لاسه کړي او خپلو ټولګیوالو ته یې دې وړاندې کړي.

## د اسلام د صدر د غزاگانو او فتوحاتو په اړه معلومات لری؟



د لوی څښتن د حکم او د حضرت محمد مصطفیٰ ﷺ د پرله پسې بلنې له امله د مکې معظمې او مدینې منورې ډېر وگړي د اسلام په مبارک دین مشرف شول. د اسلام مبارک دین له یوې ورځې څخه بلې ته پیاوړی کېده.

مشرکانو هڅه کوله چې د اسلام د دین د پرمختګ مخه ونیسي. ډول ډول خنډونه یې رامنځته کول. له مسلمانانو سره یې اړیکې پرې کړې. د مسلمانانو کورونه یې محاصره کړل او مسلمانان به یې په یوازې او ډله ییزه توګه ځورول. د دغه ډول بندیزونو او گواښونو سره سره بیا هم خلکو له یوې ورځې نه بلې ته اسلام ته مخه کوله. مسلمانان دومره زیات شول چې نور یې له ځانه دفاع کولای شوی او هم یې دا توان وموند چې د مشرکینو د تېري د مخنیوي په منظور د غزاگانو ډگر ته ور ودانګي. ځینې غزاګانې و شوې چې یو څو یې په لنډه توګه یادوو.

### د بدر غزوه:

د مسلمانانو او مشرکینو ترمنځ لومړنۍ غزا د بدر په نامه یاده شوې ده. دا غزا د هجرت په دویم کال مدینې ته نږدې د بدر په سیمې کې وشوه چې مسلمانان پر مشرکینو بریالي شول. دا د جګړې په ډگر کې د مسلمانانو په ګټه لومړنۍ سوبه او فتح ده. که څه هم په دې جګړې کې د مسلمانانو شمېر ۳۱۳ تنه او د مشرکینو شمېر کابو ۱۰۰۰ تنو ته رسېده او یوه نابرابره جګړه وه، خو د لوی څښتن ﷻ په مرسته مسلمانان بریالي شول.

## د احد غزا

د احد غزا د مسلمانانو يوه مشهوره غزا ده. دغه غزا په دريم هجري کال کې شوې، چې له امله يې د مکې مشرکينو ته ډېره مرگ ژوبله اوښتې وه. بله غزا چې د حضرت محمد رسول الله ﷺ په ژوند کې پېښه شوې ده د خندق په نامه يادېږي. په دې غزا کې مشرکينو په يرغلونه پيل کړ. خو هيڅ ډول بريالي نه شول دغه غزا په اووم هجري کال کې وشوه.

د مسلمانانو او مشرکينو ترمنځ يوه بله مهمه غزا د موته غزا وه چې په اتم هجري کال کې وشوه. په دې غزا کې حضرت خالد بن وليد ؓ ډېر ارزښتمن رول ولوباوه.

## د مکې معظمې فتح

د مسلمانانو يوه ډېره ستره بریا همدا د مکې معظمې فتح وه، چې په اتم هجري کال کې پېښه شوه. له شک پرته مسلمانان پر مشرکانو برلاسي و. ځکه نو مشرکانو د ډار احساس کاوه. حضرت محمد مصطفیٰ ﷺ وويل: هر څوک چې په کور کې وي او ور يې تړلی وي په امان کې دی. هر څوک چې مسجد الحرام ته پناه يوسي په امان کې به وي او هر چا چې د ابوسفیان ؓ کور ته پناه يوره په امان کې به پاتې شي. په دې ډول، مسلمانان يې له کوم جنگ څخه د مکې معظمې سيمې ته وردننه شول او لويه سويه يې په نصيب شوه.

## د حنين غزا

دا غزا د مسلمانانو ډېره ستره غزا ده. په دې غزا کې دولس زره مسلمانانو گډون کړي و. په داسې حال کې چې د مشرکانو شمېره څو چنده ډېره وه. د لوی خېټن ؓ د مرستې په برکت مشرکانو له سختې ماتې سره مخامخ او مسلمانان بريالي شول.

د حجة الوداع پر مهال حضرت محمد مصطفیٰ ﷺ مسلمانانو ته د حج شرايط او مراسم ورزده کړل او د جاهليت د زمانې ټول کره وړه او تړونونه يې لغو او منع اعلان کړل. د مسلمانانو د ځينو غزاگانو او برياليتوبونو له امله د مسلمانانو په ټوليز او سياسي ژوند کې مناسب او وړ شرايط را منځته شول. د حضرت محمد مصطفیٰ ﷺ له رحلت نه د مخه د اسلام د مبارک دين نفوذ د مکې، مدينې او د عربي ټولني په سيمو او ښارونو کې خپور شو او د جزيرة العرب يووالي يې رامنځته کړ. دغو برياليتوبونو د نړۍ په کچه د يوه پياوړي او ځواکمن اسلامي حکومت د رامنځته کېدلو بنسټ کينود، چې په راتلونکو لوستونو کې به يې ولولئ.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د مسلمانانو پر وړاندې د مشرکانو د ناوړه کړو وړو په اړه او دويمه ډله دې د مسلمانانو د غزاگانو په باره کې خپل معلومات ووايي.

## پوښتنې

۱- د اسلام مبارک دين د خپرېدلو په پيل کې د کفارو او مشرکانو کره وړه د مسلمانانو په وړاندې څنگه وو؟

۲- د مسلمانانو او مشرکانو ترمنځ لومړنۍ غزا ..... نومېده.

۳- د مشرکانو په وړاندې د مسلمانانو د څو غزاگانو نومونه واخلي.

## له ټولگي څخه بهر فعاليت

زده کوونکي دې د خپلې سيمې د جومات له ملا امامه د غزاگانو په اړه پوښتنې وکړي او بيا دې خپل دغه معلومات خپلو ټولگيو ته واوړوي.

## پوهیری چی د حضرت ابوبکر صدیق رضی الله عنه خلافت څرنگه پیل شو؟



د ثور سموخه

هغه ځای چې حضرت محمد صلی الله علیه و آله او حضرت ابوبکر صدیق رضی الله عنه له مشرکانو څخه پناه وروړې وه.

د حضرت ابوبکر صدیق رضی الله عنه نوم عبدالله و. حضرت رسول اکرم صلی الله علیه و آله هغه ته د صدیق لقب غوره کړ. د جاهلت په دورې کې یې نوم عبدالکعبه و. له عام الفیل نه دوه کاله وروسته په مکه کې نړۍ ته راغی. د ده شجره په شپږم نیکه کې حضرت نبی کریم صلی الله علیه و آله ته رسېږي. د حضرت محمد مصطفی صلی الله علیه و آله له رحلت نه وروسته د کلهوالو او کورنیو (مهاجرو او انصارو) د یوې پراخې او عامې غونډې له لارې د اسلامي خلافت مقام ته د لومړني خلیفه په توګه غوره شو. دی د راشدو خلفاوو له ډلې څخه لومړنی خلیفه و چې له یوولسم نه تر دیارلسم هجري کاله پورې د مسلمانانو په چوپړ کې و. حضرت ابوبکر صدیق رضی الله عنه له غوره کېدو وروسته په خپلې لومړنۍ وینا کې چې د مسلمانانو غونډې ته یې وکړه وویل: ((ای خلکو! تاسو چې زه د خلیفه په توګه غوره کړم. زه له تاسو نه څه ځانګړې لوړتیا نه لرم. که ما بڼه کارونه کول له ما سره ملتیا وکړئ او که بد کارونه مې کول منع مې کړئ. ستاسو ځواکمن زما په وړاندې ضعیف او ستاسو ضعیف ماته غښتلی دی. په هر قوم کې چې ناوړه کارونه دود شي په بلاګانو اخته کېږي.))

حضرت ابوبکر صدیق رضی الله عنه د خپل امارت په دوه کلنې دورې کې د ځینو قامونو د ارتداد مخه ونیوله. په دې مهال کې ځینو مرتدانو د نبوت دعوا وکړه. له دې ډلې کولی شو د مسلیمه کذاب نوم واخلو. کذاب مسلیمه د حضرت ابوبکر صدیق رضی الله عنه له خوا ووژل شو. او دده منونکي بېرته د اسلام مبارک دین ته راوګرځېدل.



حضرت ابوبکر صدیق رضي الله عنه مرتدانو ته په دې ټکو کې پیغام واستاوه: ((د بښونکي او مهربان څښتن په نامه!

د لوی څښتن او د هغه د ستر استازي د خليفه له لوري د ابوبکر پیغام هر چا ته خاص دي، که عام مسلمین دي، که مرتدان. درود دې وي پر هغه چا چې د هدايت په لاره روان دی او له هدايته وروسته يې تيارې او زندو لارو ته مخه نه ده کړې. زه واحد څښتن تعالی جل جلاله ستايم. او وایم چې له هغه نه پرته بل خدای نشته او حضرت محمد صلی الله علیه و آله د هغه بنده او استازی دی. په هغه څه چې راوړي يې دي او نازل شويدي ايمان لرم او هر څوک چې له منلو يې ډډه کوي، هغه کافر بولم او په وړاندې يې جهاد کوم.)) او د دې پیغام په يوې برخې کې راغلي دي چې: (امبعد لوی څښتن جل جلاله په حقه سره حضرت محمد صلی الله علیه و آله د خلکو د اصلاح لپاره واستاوه. چې داروونکی او زبیری ورکوونکی وی. د الله پاک په اراده او غوښتنې سره خلک د هغه لوري ته راوبولي او ټول انسانان له الله جل جلاله څخه ووپروي لوی څښتن جل جلاله د هغه چا لاره سمه کړه چې د حضرت رسول کریم صلی الله علیه و آله بلنه يې ومنله. او حضرت نبي کریم صلی الله علیه و آله هغه وگړي چې له ده څخه يې مخونه اړولي و. بيرته اسلام ته راواړول. وروسته حضرت رسول اکرم په داسې حال کې چې د رب العزت امر يې پر ځای کړ خپل امت ته يې نصيحت وکړ او د لوی څښتن له لوري يې خپله دنده هغسې چې بنيادي ترسره کړه او له دې فاني نړۍ څخه يې رحلت وکړ...

حضرت ابوبکر صدیق رضي الله عنه هغه وگړي هم اصلاح کړل چې د زکات د فريضې له ادا کولو څخه يې ډډه کوله. د مسلمانانو د حاکميت سيمه د حضرت ابوبکر صدیق رضي الله عنه د خلافت په دوران کې شام (اوسنی سوريې) او عراق ته ورسېده د **بين النهرين** د نيولو لپاره يې د **حضرت خالد بن وليد** په مشرۍ يو لښکر واستاوه او هغه سيمې يې هم د اسلامي حاکميت په ولکې کې راوستې. د مسلمانانو د حاکميت د سيمو په پراخولو کې حضرت خالد بن وليد رضي الله عنه ډېره ستره او د قدر وړ ونډه درلوده. د حضرت ابوبکر صدیق رضي الله عنه د خلافت دوره دوه کاله او څو مياشتې وه او په ديارلسم هجري کال کې وفات شو.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د حضرت ابوبکر صدیق رضي الله عنه د خلافت د پيل په اړه او دويمه ډله دې د حضرت ابوبکر صدیق رضي الله عنه د لومړنۍ وينا په اړه خپل معلومات ورکړي.

## پوښتنې

- ۱- د حضرت ابوبکر صدیق رضي الله عنه د خلافت د دورې په اړه څه معلومات لرئ؟ وې ليکئ.
- ۲- د حضرت ابوبکر صدیق رضي الله عنه د لومړنۍ وينا په اړه خپل معلومات وليکئ.
- ۳- د ابوبکر صدیق رضي الله عنه د خلافت په دوران کې کومې سيمې د مسلمانانو تر ولکې لاندې راغلې؟

## له ټولگي څخه بهر فعاليت

زده کوونکي دې له خپل ملا امام څخه د اسلام د لومړني خليفه حضرت ابوبکر صدیق رضي الله عنه د ژوندانه په اړه نور معلومات ترلاسه کړي او هغه دې په ټولگي کې زده کوونکو ته ووايي.

## د حضرت عمر فاروق (رض) د خلافت په اړه معلومات لری؟



د بصرې ښار یوه کلتوري ودانۍ

بصره، د هغو ښارونو څخه ده چې د حضرت عمر فاروق (رض) د خلافت په دوره کې ودانه شوه.

د حضرت ابوبکر صدیق رضي الله عنه تر وفات وروسته، د خلافت دنده حضرت عمر فاروق رضي الله عنه ته ورسېده. نوموړی د مدینې منورې د ټولو میشتو وگړو (انصارو او مهاجرینو) له خوا په یوه خوله او اتفاق د مسلمانانو په خلافت وټاکل شو. حضرت عمر فاروق بن خطاب رضي الله عنه د فجارو له جگړې نه څلور کاله د مخه په مکې مکرمې کې نړۍ ته راغی. د ده شجره کعب بن لوی قریشي او بیا د بني عدی طایفې ته رسېږي. په ماشومتوب کې یې د خپل پلار پسونه پوول. د جاهلیت په دوره کې یې د قریشو د استازي په توگه د خپل منځي نښتو د له منځه وړلو لپاره د یوه مصلح او سفیر په توگه دنده ترسره کوله. په فصاحت او بلاغت کې یې ثاني نه درلود. له همدې امله یې په عربو کې ډېر نېک او ښه شهرت درلود. د حضرت رسول اکرم صلی الله علیه و آله له بعثت نه شپږ کاله وروسته د اسلام په مبارک دین مشرف شو. د حضرت نبی کریم صلی الله علیه و آله له ډېرو نژدې یارانو څخه و. کله چې د حضرت ابوبکر صدیق رضي الله عنه ناروغي شدیدې شوه. نو مسلمانانو د یوه خلیفه په فکر کې شو. په دې اړه یې له پوهو خلکو او له خپلو دوستانو څخه د حضرت عمر فاروق رضي الله عنه په اړه پوښتنې کولې. ټولو له څه هیلې او غرضه پرته د زړه له کومې په رښتینې توگه حضرت فاروق رضي الله عنه تایید او وړځ یې په همدې اړه له حضرت عثمان رضي الله عنه څخه وپوښتل. ده په ځواب کې وویل: تاسو له مور ټولو څخه د حضرت عمر رضي الله عنه په اړه ډېر معلومات لری او ښه یې پیژنی، سختگیر دی. خو باطن یې له څرگندې بڼې ډېر ښه دی. په مور کې له عمر رضي الله عنه نه بل ډېر ښه څوک نشته.

د حضرت ابوبکر صدیق رضي الله عنه له وصیت سره سم، د خلافت چارې حضرت عمر فاروق رضي الله عنه ته وسپارل

شوې. په وصيت پانه کې راغلي وو: د بښونکي او مهربان خداى ﷺ په نامه: عمر بن خطاب ؓ پر تاسو امير وټاکه. که چيرې يې نيکي وکړه او د باور او عدالت پر لارې ولاړ، دا هغه څه دي چې زه د هغه په اړه پوهېږم. او هغه فکر دى چې د هغه په اړه يې لرم. او که چيرې يې ظلم وکړ، حق ته يې بدلون ورکړ، زه به غيب نه پوهېږم، زمانيت ښه دى او د هر چا چلند په هغه پورې اړه لري او هغوى چې تېرى او نارواکوي، پوه به شي چې پايله يې څه ده.

**د مسلمانانو سوېي (فتوحات) دوام مومي:**

د حضرت ابوبکر صديق ؓ له وفات نه وروسته حضرت عمر فاروق ؓ د اسلام د دويم خليفه په توگه د چارو واگې په لاس کې واخيستې. د مسلمانانو فاتح لښکر د حضرت ابوبکر صديق ؓ په زمانه کې تر عراق او د ساسانيانو د دولت تر پولو پورې ورسېد. د حضرت عمر فاروق ؓ د خلافت په دوران کې د ايران وضع مغشوشه او متزلزله شوې وه تر هغه وروسته چې روميانو د جنادين په جگړې کې ماتې وخوړه، د مسلمانانو ځواکونه د ايران پر لوري وخوځېدل. د ايران د جگړې لپاره د مسلمانانو د ځواکونو مشر حضرت سعد بن ابى وقاص ؓ وټاکل شو. هغه په قادسيې کې له ايراني پوځونو سره مخامخ شو او هغوى ته يې سخته ماتې ورکړه. د قادسيې او جلولا له سوبو نه وروسته حضرت سعد بن ابى وقاص د کوفې د ښار د جوړېدو بنسټ کېښود.

له يوې مودې وروسته د مدين ښار چې درېم يزدگرد يې دفاع کوله، د مسلمانانو په لاس فتح شو. ساساني درېم يزدگرد تېښتې ته مخه کړه. دغو جگړو څلور کاله دوام وموند چې په پای کې د نهاوند ښار د مسلمانانو لاس ته ورغى. مسلمانانو په دغې سوېي باندې فتح الفتوح نوم کېښود. له دې جگړې وروسته يزدگرد خراسان ته تښتيد او په يو ديرشم هجري کال کې د يوه خراساني ژرنده گر لخوا ووژل شو.

لنډه دا چې د حضرت عمر فاروق ؓ د خلافت په لس نيمو کلونو کې ډېرې ځمکې د مسلمانانو له خوا فتح شوې، چې پراخوالي يې د مصر له لوبديځې برخې څخه نيولې بيا د افغانستان تر ختيځو برخو پورې رسېده. د دې دورې يوه بله مهمه چار دا وه چې د مسلمانانو تاريخ د حضرت نبي کریم ﷺ له هغه هجرت پيل شو چې له مکې نه يې د لومړي ځل لپاره په دايمي توگه هجرت وکړ. حضرت عمر فاروق ؓ د هجرت په ۲۳ کال کې د يوه مريي له خوا چې ابو لؤلؤ نومېده، د لمانځه د ادا کولو په حال کې په شهادت ورسېد. د ده د خلافت په دوره کې مسلمه امت له فوق العاده سوکالۍ او عدالت څخه برخمن و.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د حضرت عمر فاروق ؓ د ژوندانه په اړه او دويمه ډله دې د هغې دورې د فتوحاتو په اړه معلومات ورکړي.

## پوښتنې

- ۱- حضرت عثمان ؓ د حضرت عمر فاروق په اړه حضرت ابوبکر صديق ؓ ته څه وويل؟
- ۲- حضرت ابوبکر صديق ؓ په خپل وروستني وصيت ليک کې څه ليکلي وو؟
- ۳- د فتح الفتوح په اړه څه معلومات لری؟ وېي ليکئ.

## له ټولگي څخه بهر فعاليت

زده کوونکي دې د حضرت عمر فاروق ؓ د اخلاقو او فضايلو په اړه له خپلو ملا امامانو څخه پوښتنې وکړي او خپل معلومات دې په ټولگي کې وويي.

## د حضرت عثمان (رض) د خلافت د دورې د پېښو په اړه معلومات لری؟



د قرآن عظیم الشان یوه پاڼه

حضرت عثمان رضی اللہ عنہ د عفان زوی، او له عام الفیل نه پنځه کاله د مخه په مکې مکه کې زیږیدلی دی. د سخاوت ساری یې نه و او د یوه رحیم او مهربان شخصیت څښتن و. د حضرت ابوبکر صدیق رضی اللہ عنہ په واسطه د اسلام مبارک دین منلو ته وبلل شو، او مسلمان شو.

هغه شتمن و او خپله شتمني یې د اسلام په لاره کې وکاروله. د بدر له غزا څخه پرته په ټولو غزاګانو کې یې برخه واخیسته. د حضرت عمر فاروق رضی اللہ عنہ له شهادته څخه وروسته د مسلمانانو له مشورې سره سم په ۲۳ هجري کال کې د اسلام د درېم خلیفه په توګه وټاکل شو. د حضرت عثمان رضی اللہ عنہ د خلافت په دورې کې د ترکیبې زیاتې برخې او د افریقې ځینې برخې په اسلامي واکمنۍ کې شاملې شوې. دغه راز، په دې دوره کې د همدان، سکندریې او اذربایجان بغاوتونه غلي کړي شول. د همدې خلیفه په وخت کې د حضرت معاویه رضی اللہ عنہ په مشرۍ د سمندري ځواک په نامه د سرتېرو یو ځانګړي ځواک رامنځته شو.

حضرت عثمان رضی اللہ عنہ په خپل یوه لیک کې د وسله والو پوځونو مشرانو ته د عدالت او له ولس سره د کړو وړو په اړه داسې ولیکل: «لوی څښتن ﷻ خلک په حق سره پیدا کړي او له حقه پرته نور څه نه مني. حق واخلي او حق ورکړی. امانت مه خیانتوی. د امانت بند مه شلوی. که نه، د هغو کسانو

په گناه کې به شریک اوش چې له تاسو وروسته په د همدې لارې ځي. په عهد او تړون وفا وکړي. په یتیم او په هغه چا چې له تاسو سره په تړون کې شریک او گډ دی، ظلم او ناروا مه کوي. هر څوک چې پر یتیم او شریک ظلم وکړي لوی خښتن ﷻ د هغه دښمن دی.

## د قرآن کریم راجمع کول

د حضرت عثمان رضی الله عنه د خلافت د مهال له ډېرو ستر کارونو نه یو هم د قرآن عظیم الشان راټولول وه. قرآن شریف د ۲۳ کلو په اوږدو کې د وخت د غوښتنې سره سم پر حضرت محمد صلی الله علیه و آله نازل شو. د قرآن کریم مبارک ایتونه به اصحابو کرامو خپلو حافظو ته سپارل او یا به یې د ونو په پوستکویا هلوکو باندې لیکل. د مسلمانانو او کفارو ترمنځ له څو غزاگانو او جگړو وروسته یوشمېر قاریان په شهادت ورسېدل. ځکه نو دا اړتیا احساس شوه چې قرآن کریم راټول او تدوین شي.

د حضرت ابوبکر صدیق رضی الله عنه د خلافت په دورې کې قرآن کریم د مصحف په توگه ټول کړی شوی و، خو د حضرت عثمان رضی الله عنه د خلافت په دوره کې قرآن شریف په کامل صورت د راویانو په واسطه د حضرت زید بن ثابت رضی الله عنه تر نظر لاندې چې د وحې د کتابانو له ډلې و، په پوره غور وحيې راټول او ولیکل شو.

له نورو نسخو سره له مقابلې څخه وروسته حضرت عثمان رضی الله عنه حکم وکړ چې ټولې پخواني نسخې دې له منځه یوړلې شي.

حضرت عثمان رضی الله عنه په اویا کلنۍ کې خلیفه وټاکل شو. او د خلکو د ارامۍ او سوکالی لپاره یې ډېرې هڅې وکړې. حضرت عثمان رضی الله عنه دولس کاله خلافت وکړ او په ۳۶ هجري کال په داسې حال کې چې د پاک قرآن په تلاوت لگیا و. د یوه تن باغي له خوا په شهادت ورسېدل.

## په ټولگي کې فعالیت

زده کوونکې دې پر دوو ډلو ووېشل شي لومړۍ ډله دې د حضرت عثمان (رض) د شخصیت په اړه بحث وکړي او دویمه ډله دې د هغه د دورې د سترو کارونو په اړه معلومات ورکړي.

## پوښتنې

- ۱- د حضرت عثمان رضی الله عنه د شخصیت په اړه څه معلومات لرئ؟ وېي لیکئ.
- ۲- پاک قرآن د اسلام د کوم خلیفه په وخت کې راټول شو؟
- ۳- حضرت عثمان رضی الله عنه څو کاله خلافت وکړ؟

## له ټولگي څخه بهر فعالیت

زده کوونکي دې له ملا امامانو څخه د اسلام د درېم خلیفه په اړه معلومات راټول او هغه دې خپلو ټولگيو الو ته ووايي.

## د حضرت علی کرم الله وجهه خلافت څرنگه تېر شو؟



د کوفې جومات

د حضرت علي کرم الله وجهه د خلافت مرکز

حضرت علی کرم الله وجهه د ابي طالب زوی، د عبدالملک لمسی، د بني هاشم د قبیلې او د قریشو له قام څخه و. سربېره پر دې چې د حضرت محمد مصطفی ﷺ د تره زوی و، د هغه زوم هم و. له هجرتو یووېشت کاله د مخه په مکې مکرمې کې وزېږېد. د قحطۍ په کال کې حضرت علی کرم الله وجهه د یوې مودې لپاره له حضرت نبي کریم ﷺ سره و. وروسته له هغې چې حضرت رسول اکرم ﷺ په نبوت مبعوث شو، حضرت علی کرم الله وجهه په خلکو کې په عدل، باور، انصاف او ذکاوت مشهور و. هغه وخت چې مشرکانو د حضرت محمد مصطفی ﷺ پر کور یرغل وکړ، هغه مهال حضرت علی کرم الله وجهه د حضرت نبي کریم ﷺ د خوب پر تخت ویده شو او په دې ترتیب مشرکان خپلې هیلې ته ونه رسېدل. د حضرت عثمان غنی رضی الله عنه له شهادت څخه وروسته په ۳۶ هجري کال کې د مسلمانانو د یوې غونډې د پریکړې پر بنسټ د اسلامي نړۍ د خلیفه په توګه غوره او وټاکل شو. دی د ځینو مسلمانو مشرانو له مخالفتونو سره مخامخ شو. د همدغو مخالفتونو په پایله کې د مسلمانانو ترمنځ دوه جنګونه پېښ شول، چې یو یې د جمل او بل یې د صفین په نامه یاد شوي دي.

### د جمل جګړه

دغه جنګ په بصري کې پېښ شو. په دې جنګ کې بي بي عایشې رضی الله عنها د حضرت محمد مصطفی ﷺ مطهرې مېرمنې هم ونډه اخیستې وه. په دې جګړه کې بي بي عایشه رضی الله عنها پر اوبن سپره

وه، نو ځکه يې دغه جگړه جمل يا اوبن نومولې ده.

### د صفين جگړه

دغه جگړه د صفين په سيمه کې د حضرت علي کرم الله وجهه او حضرت معاويه رضي الله عنه ترمنځ په اووه دېرشم هجري کال کې پېښه شوه. اووه ورځې يې دوام وکړ. له هغه وروسته جگړه سره شوه او دوه تنه د خبرو اترو لپاره وټاکل شول. حضرت علي کرم الله وجهه حضرت ابوموسي اشعري (رض) د خپل استازي په توگه وټاکه او د حضرت معاويه رضي الله عنه له خوا عمرو بن العاص رضي الله عنه غوره شو. د خبرو اترو په پايله کې دواړه لوري په دې سلا شول چې حضرت علي کرم الله وجهه او حضرت معاويه (رض) دواړه له واکه لرې شي او په عوض يې يو درېم تن د مسلمانانو له خوا د خلافت لپاره وټاکل شي. حضرت عمرو رضي الله عنه حضرت ابو موسي اشعري رضي الله عنه ته وويل چې ولاړ شه او دغه پرېکړه اعلان کړه. حضرت ابوموسي اشعري رضي الله عنه راغی او پرېکړه يې داسې اعلان کړه. «موږ پرېکړه وکړه چې حضرت علي کرم الله وجهه او حضرت معاويه رضي الله عنه دواړه له واکه لرې کوو.» تاسې مسلمانان له خپله منځه يو بل څوک د خلافت لپاره غوره کړئ. له حضرت ابو موسي اشعري رضي الله عنه وروسته عمرو بن العاص رضي الله عنه پر خپل ځای ودرېد او وېي ويل: اي خلکو تاسو واوريدل. چې حضرت ابوموسي اشعري رضي الله عنه خپل يار لرې کړ. زه هم د هغه يار لرې کوم او د هغه پر ځای معاويه خلافت ته منصوبوم. په دې توگه، د حضرت معاويه رضي الله عنه پلويانو خبرې اترې د ځان په گټه اعلان کړې.

### د خوارجو څرگندېدل

دا يوه بله پېښه ده چې د صفين له جگړې څخه وروسته واقع شوه. خوارج سياسي عقيدتي ډله وه چې د اسلام په سياسي او ټولنيز تاريخ کې يې ونډه درلوده. دوی د حضرت علي کرم الله وجهه له پلويانو څخه وو او پر هغه تړون يې نيکه (اعتراض) درلوده چې حضرت علي کرم الله وجهه له حضرت معاويه رضي الله عنه سره د خبرو اترو لپاره کړی و. دوی له دې نيوکې څخه وروسته د حضرت علي کرم الله وجهه د يارانو له ډلې څخه ووتل او په همدې بنسټ په خوارج معروف او مشهور شول. حضرت علي کرم الله وجهه په عمومي توگه پنځه کاله د مسلمانانو خلافت وکړ. د هجرت په څلورېښتم کال د خوارجو د طايفې د يوه تن له لوري، چې عبدالرحمن بن ملجم نومېده، تپي او دوه ورځې وروسته د همغو تپونو له امله په شهادت ورسېد او په دې ډول د راشدينو خلفاوو دور هم پای ته ورسېد.

### په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د حضرت علي کرم الله وجهه د شخصيت په اړه او دويمه ډله دې د صفين د جگړې په اړه معلومات له خپلو ټولگيو الو سره شريک کړي.

### پوښتنې

- د حضرت علي کرم الله وجهه د کورنۍ او په خپله د ده د شخصيت په اړه څه معلومات لرئ؟ بيان يې کړئ.
- د جمل د جگړې په اړه څه معلومات لرئ؟ و يې ليکئ.
- خوارج څوک وو؟ خپل معلومات وليکئ.

### له ټولگي څخه بهر فعاليت

زده کوونکي دې هر يو له خپل ملا امام څخه د حضرت علي کرم الله وجهه د شخصيت په اړه معلومات ترلاسه کړي او بيا يې دې خپلو ټولگيو الو ته ووايي.

## د امويانو د خلافت د پيل په اړه معلومات لري؟



د امير معاويه د دورې مسكوكات

په تېر لوست کې راغلي چې حضرت علي کرم الله وجهه يوه خوارج په شهادت ورساوه. په دې مهال کې د شام اوسېدونکي د حضرت معاويه رضي الله عنه په شاوخوا راټول او يو نوي مرکز يې جوړ کړ. حضرت معاويه رضي الله عنه د ابو سفیان رضي الله عنه زوی او د حرب لمسی و. له هجرت په پنځلس کاله د مخه په مکې مکرّمې کې وزېږېد. د ده پلار ابو سفیان، د مخه تردې چې مسلمان شي، د حضرت محمد صلی الله علیه و آله د ډېرو کلکو مخالفانو له ډلې شمېرل کیده. د ابو سفیان له مسلمانيدو سره د ده مېرمن او اولادونه هم د اسلام په مبین دين مشرف شول.

حضرت معاويه درويشت کلن و چې حضرت محمد صلی الله علیه و آله هغه د خپل کاتب په توگه وټاکه. د حضرت ابوبکر صديق رضي الله عنه د خلافت په زمانه کې د حضرت معاويه رضي الله عنه ورور، يزيد بن ابو سفیان، د شام سرلښکر و. له هغه سره په شام کې ډېر بني امیه استوگن شول. د حضرت عمر فاروق رضي الله عنه د خلافت په دور کې د شام اداره معاويه بن ابو سفیان رضي الله عنه ته سپارله شوې وه. د حضرت عثمان رضي الله عنه په زمانه کې يې هم د والي په توگه خپلې دندې ته دوام ورکړ. د حضرت علي کرم الله وجهه د خلافت په پيل کې حضرت معاويه رضي الله عنه بيعت ونه کړ.



چې په پایله کې د صفین جنگ پېښ شو.

حضرت معاویه رضي الله عنه د امویانو د خلافت بنسټ کېښود. شل کاله یې خلافت وکړ او په شپږم هجري کال کې مړ شو. د معاویه له مړینې څخه وروسته لویه امپراتوري په میراث پاتې شوه، چې ختیځې پولې یې له هندوچین څخه پیلېدې او په لوېدیځ کې تر فرانسې او هسپانیې پورې رسېدې. له ده څخه وروسته د ده زوی یزید بن معاویه رضي الله عنه د چارو واګې په لاس کې ونیوې. او د هغه د واکمنۍ د دوران په یوشپږم هجري کال کې د کربلا غمیزه پېښه شوه. په دې جنگ کې د حضرت محمد مصطفي صلی الله علیه و آله لمسی حضرت حسین رضي الله عنه او د هغه یاران په شهادت ورسېدل. له یزیده څخه وروسته د دې کورنۍ یوشمېر کسانو د چارو واګې په لاس کې درلودې. دغه کورنۍ تر یو سلو دوه دېرشم هجري کاله پورې د اسلامي خلافت پر سیمو حکومت وچلاوه.

مروان د دې لړۍ وروستی حکمران و. چې له ۱۲۷ نه تر ۱۳۲ هجري کاله پورې یې د اسلامي امپراتورۍ پر ځمکو حکومت وچلاوه. په پای کې، ابومسلم خراساني په یوه برخلیک جوړوونکي پاڅون سره د امویانو لړۍ ته د پای ټکی کېښود، چې په راتلونکي لوست کې به یې ولولو.

## په ټولګي کې فعالیت

زده کوونکې دې پر دوو ډلو ووېشل شي. لومړۍ ډله دې د حضرت معاویه رضي الله عنه د شخصیت په اړه او دویمه ډله دې په دې کورنۍ پورې د اړوند مهمو پېښو په اړه خبرې وکړي.

## پوښتنې

- ۱- د امیر معاویه د شخصیت په اړه څه معلومات لرئ؟ وېې لیکئ.
- ۲- د کربلا خواشینوونکې غمیزه څه مهال پېښه شوه؟ خپل معلومات ولیکئ.
- ۳- د امویانو پر ضد د پاڅون په اړه څه معلومات لرئ؟ وېې لیکئ.

## له ټولګي څخه بهر فعالیت

زده کوونکي دې د کربلا د پېښې په اړه د خپلو جوماتونو له امامانو څخه پوښتنه وکړي او تر لاسه کړي معلومات دې بیا له خپلو ټولګیوالو سره شریک کړي.

## پوهېړئ چې دامويانو خلافت څرنگه راوپرځېد؟



اموي جومات په دمشق کې

يوشمير اموي خلفاوو الهي احكامو ته پاملرنه درلوده چې له دې ډلې څخه كولى شو حضرت عمر بن عبدالعزيز (رض) ته اشاره وكړو. خو يوشمير نور يې رعاياوو ته په مادي او معنوي لحاظونو لکه څرنگه چې بنيایي هغسې پاملرنه ونه كړه.

د امويانو پر ضد پاڅونونه په بېلابېلو كچو د واكمنۍ په لرې او نږدې ځايونو كې پيل شول. د امويانو پر ضد دغه خوځښتونه او پاڅونونه هغه مهال خپلې لوړې پورې ته ورسېدل چې ابومسلم خراساني د عباسيانو په مرسته د پاڅون زمينه برابره كړه. ابومسلم له هرڅه مخكې د عباسيانو پاملرنه ځان ته راواړوله. او بيا يې د اسلامي خلافت پر ضد په ختيځ، په تېره بيا په خراسان كې، پاڅون وكړ او تر بغداد پورې يې د امويانو ټولو پلويانو ته ماتې وركړه. د امويانو يوشمير پلويان د څه ټينگار پرته پاڅون كوونكو ته تسليم شول.

د هرات، فوشنگ، بلخ، تالقانو او نورو سيمو خلك د ابومسلم په امر تر دمشق پورې د پرله پسې بريد په حال كې ورسېدل. هلته يې د لوړو دېوالونو او پياوړو برجونو پر سر تور رنگي بيرغونه وړپول. په دې حالت كې عباسيانو د ابومسلم ملاتړ درلود. په دې توگه ابوالعباس په يو سلو دوه دېرشم هجري

کال د خلافت چارې په خپل لاس کې ونيولې.

کله چې خلافت ابوالعباس سفاح ته ورسېد، خپل تره **عبدالله بن علي** ته يې دنده وسپارله چې د اموي کورنۍ وروستني خليفه مروان تعقيب کړي. عبدالله هغه تر موصل پورې وڅاره او هلته هم چې کوم جنگ پېښ شو، مروان ماته وخوره او حران ته وتښتيد. بيا دمشق او فلسطين ته تښتيد. ابوالعباس خپل تره ته لارښوونه وکړه چې د مروان د تعقيب چارې صالح ته وسپاري. صالح، مروان د مصر د بوضير نومي کلي پورې وڅاره. هلته يې ونيو او وېي واژه. په دې توگه، عباسي دوره پيل شوه چې په راتلونکو لوستونو کې به يې ولولو.

## په ټولگي کې فعاليت

زده کوونکي دې پر دوو ډلو ووېشل شي. لومړۍ ډله دې د امويانو د نيمگړتياوو په اړه خبرې وکړي او دويمه ډله دې د خراساني ابومسلم د پاڅون په اړه لازم معلومات ورکړي.

## پوښتني

- ۱- خراساني ابومسلم څوک و؟ خپل معلومات وليکئ.
- ۲- د امويانو په ضد پاڅونونه له کومه ځايه پيل شول؟ په دې اړه خپل معلومات وليکئ.
- ۳- اموي وروستنی حاکم څوک و او څنگه ووژل شو؟

## له ټولگي څخه بهر فعاليت

زده کوونکي دې له خپلو مشرانو څخه د ابومسلم په اړه پوښتنه وکړي او خپل معلومات دې په ټولگي کې له نورو سره شريک کړي.

## پوهیږئ چې له امویانو نه عباسیانو ته ځواک څرنگه ولېږدیده؟



د سامرا تاریخی ودانۍ په عراق کې، د عباسیانو د دورې یوه نامتو آبه

ابومسلم خراساني برسېره پر دې چې د یوشمېر عجمو له مرستې او ملاتړ څخه برخمن و، یو مدبر او باخبره سړی هم و. د **تالقانو، بلخ او هرات خلک** یې په مرو کې سره راټول کړل. د دې ترڅنګ یې هڅه وکړه چې د عربو په تېره د عباسیانو، مرسته هم ترلاسه کړي. له همدې امله یې د عباسیانو له مشرانو سره، چې هغوی هم د امویانو پر ضد په تبلیغاتو بوخت وو، اړیکې ټینګې کړې. عباسیانو چې په پټه د خلکو بلنه تنظیموله، هڅه یې کوله چې نظامي ځواک هم ولري، چې د امویانو واک پای ته ورسوي. هماغه وو چې د عباسیانو پاملرنه ابومسلم ته واوښته، د عباسیانو سره د اړیکو او ژمنو له امله د ابومسلم لښکرو په دمشق برید وکړ. د امویانو د وروستني خلیفه مروان ځواکونه یې د واک له ګدۍ راوېرځول او د چارو واګې یې د آل عباس کورنۍ ته وسپارلې.

عباسي دولت پنځه پېړۍ په اسلامي ځمکو حکومت وکړ. د دې کورنۍ لومړني خلیفه ابوالعباس (سفاح) وو چې په ۱۳۲ هجري کال کې یې د چارو واګې په لاس کې ونيولې. نوموړي تر ۱۳۶ هجري کاله پورې پر اسلامي امپراتورۍ واکمني وکړه. د **ابوالعباس سفاح** پلار د امویانو په مخالفت کې ډېر رېږونه وګالل. هغه د خپلې مړینې پر مهال د امویانو پر ضد فعالیتونه او په بلنې پورې مربوطې چارې خپل زوی **ابراهیم** ته، چې په امام ملقب و، وسپارلې. امام وروسته د مروان په لاس مسموم شو او

په محبس کې يې له نړۍ سترگې پټې کړې.

ابوالعباس د جمعې په ورځ پر منبر باندې خپله لومړنۍ وينا خلکو ته واوروله. په دې توگه له ده څخه خلک خوښ شول او ده ته يې وويل چې د حضرت رسول اکرم ﷺ مبارک سنت دې بيا ژوندي کړل.

ده د دې وينا په ترڅ کې د حضرت نبي کریم ﷺ له فضايلو څخه خبرې وکړې او د امويانو له ظلمونو او بديو څخه يې يادې کړې، چې له ډېرو وگړو، په تېره تېره د نبوت له درنې او پټنې کورنۍ، سره يې کړې وې. دا يې هم زياته کړه چې امويانو په زور، دوکې او چل ول اسلامي خلافت غصب کړي و.

د خليفه نوم	زمانه او يادواکمني پېر (دوره)
ابوالعباس	۱۳۲ هجري
ابو جعفر عبدالله منصور	۱۳۶ هجري
ابو عبدالله المهدي	۱۵۸ هجري
ابو جعفر هارون الرشيد	۱۷۵ هجري
ابو موسى محمد الامين	۱۹۳ هجري
ابو جعفر عبدالله مامون	۱۹۸ هجري
ابو اسحاق محمد معتصم بالله	۲۱۸ هجري
ابو جعفر هارون الواثق بالله	۲۲۷ هجري
ابوالفضل جعفر المتوكل على الله	۲۳۲ هجري

د عباسيانو واکمني تر ۶۵۶ هجري کاله پورې وغځېده. د پنځو پېړيو په اوږدو کې د دې کورنۍ څو تنه د واک پر گدۍ کېناستل. په دې دورې کې ډېرې پېښې رامنځ ته شوې يوه يې د ابو مسلم وژنه وه چې د منصور د حکومت په دورې کې وشوه.

له منصور څخه وروسته کابو ۳۶ تنه يو په بل پسې خلافت ته ورسېدل، چې د يوشمېر مشهورو کسانو نومونه يې په جدول کې لوستلی شئ:

د دې کورنۍ وروستنی خليفه **ابو احمد المستعصم بالله** و چې د چينگيزيانو د يرغلونو له امله د واک له گدۍ راوېرځېد.

## په ټولگي کې فعاليت

زده کوونکې دې پر دوو ډلو ووېشل شي. لومړۍ ډله دې د ابومسلم په اړه او دويمه ډله دې د ابومسلم د وژل کېدو په اړه خپل معلومات له نورو سره شريک کاندې.

## پوښتنې

- ۱- د خراساني ابومسلم د کارونو په اړه څه معلومات لرئ؟ وېې ليکئ.
- ۲- ابوالعباس (سفاح) څوک و؟ خپل معلومات وليکئ.
- ۳- خراساني ابومسلم څرنگه ووژل شو؟ وېې ليکئ.

## له ټولگي څخه بهر فعاليت

زده کوونکي دې د خپلې سيمې له پوهانو او مشرانو څخه د امويانو نه عباسيانو ته د واک د لېږد په اړه معلومات ترلاسه کړي او بيا دې خپلو ټولگيوالو ته ووايي.

## د عباسيانو خلافت څرنگه راوپرځيد؟



د عباسيانو د دورې يوه سکه

له هغه وروسته چې ابومسلم ووژل شو يو ډېر شمېر سيمه ييز ځواکونه په تېره د اسلامي امپراتورۍ د ختيځو برخو واکمنان پر عباسيانو بې باوره شول. په هرات، سيستان، بلخ او نورو ځايونو کې يوشمېر محلي حاکمانو مخالفت ونه کړه دغه مخالفتونه هغه مهال خپلې لورې پورې ته ورسېدل چې د هارون الرشيد د زامنو مامون او امين ترمنځ د مخالفتونو له امله لويه ستونزه جوړه شوه. د هرات خلک او فوشنجي طاهر د مامون په پلوی راپاڅېدل. هغوی غوښتل له يوې خوا د ابومسلم کسات واخلي او له بلې خوا د بغداد په ادارې او اسلامي خلافت کې د غير عربو ونډه او ارزښت زيات کړي.

د عباسي خلفاوو په وروستنيو مهالونو کې داسې کسان واک ته ورسېدل چې يې له مزو چرچو يې نور کار نه درلود. د دې کورنۍ د راپرځيدو په اړه کولی شو يو لړ زيات لاملونه په گوته کړو **د بيلگې په توگه**

- په خلکو باندې ظلم او د وعدو نه پر ځای کول: عباسيانو له خپلې کورنۍ نه پرته له خپلو

- نورو پلویانو سره وفا نه کوله چې یوه نمونه یې له ابومسلم سره ناروا چلند و.
- د عباسیانو پر ضد **حیڼې پاڅونونه**: د عباسي خلافت په بېلابېلو برخو کې د خپلواکۍ لپاره د سیمه ییزو واکمنانو پاڅونونو د عباسیانو دولت کاواکه کړ.
  - د **عباسي خلیفه گانو بې کفایتی**: د عباسي کورنۍ په وروستیو کلونو کې داسې کسان واک ته ورسیدل چې یې د خلکو له ځورونې، مزو چرچو او اخلاقي فسادونو څخه یې نور څه کار نه و.
  - د **پیاوړي مرکزیت نشتوالی**: عباسي خلیفه گانو د خلافت د دوام لپاره نه څه پوهه او نه څه جرأت درلود. هر سیمه ییز امیر کولی شول چې خلیفه وپرووي او په خپله گټه یې وکاروي.
- په دې توگه د اسلامي امپراتورۍ د وېش او پوټه کېدو غوښتنې زیاتې شوې. خو هغه څه چې په پرېکنده توگه د عباسیانو د دولت د راپرځیدلو لامل شو، هغه د نیز او سیلاب په توگه د هلاکو تر ادارې لاندې بغداد ته د مغولي لښکرو رسېدل وو، چې په پایله کې یې عباسي خلافت ته تر پنځو پېړیو واکمنۍ وروسته د پای ټکي کېښود.

## په ټولگي کې فعالیت

زده کوونکي دې پر دوو ډلو ووېشل شي. لومړۍ ډله دې د عباسیانو د وروستیو کلونو په اړه معلومات ورکړي او دویمه ډله دې د عباسیانو د راپرځیدلو لاملونه ووايي.

## پوښتنې

- په عباسي دولت کې لومړني مخالفونه څنگه پېل شول؟
- پر عباسیانو وروستی گذار د کومو ځواکونو له لوري وشو؟ بیان یې کړئ.
- د عباسیانو په راپرځېدو کې کوم لاملونه مهم او ټاکونکي وو؟ ویې لیکئ.

## له ټولگي څخه بهر فعالیت

زده کوونکي دې د فوشنجي طاهر په اړه له خپلو مشرانو پوښتنه وکړي او خپل معلومات دې په ټولگي کې وړاندې کړي.

## د اووم ټولګي د تاريخ د مضمون اصطلاحات

اورتون: د زردشتيانو معبد او هغه ځای دی چې د عبادت لپاره په کې اور بلېږي.

اساطيرو: داستانونه، کيسې: هغه تاريخ چې پر شفاهي رواياتو او داستانونو ډډه لګوي، همدغسې اساطيري تاريخ بلل کېږي.

سکندريه: يوناني تم ځای، نظامي عسکري ځای، هغه سيمه چې د يونانيانو او په ځانګړې توګه سکندر له خوا جوړه کړې ده.

ابداعات: نوي جوړ شوي. نوي بدلونونه. هغه څه چې پخوا معمول نه وي او نوي وړاندې شي.

العيان بالله: پناه وړو د لوی څښتن حضور ته.

انصار: په لغت کې د مرسته کوونکو په معنا دی او په اصطلاح کې د مدينې هغو وګړو ته ويل کېږي چې د مکې له کپوالو سره يې مرسته وکړه او له هغوی ته يې تود هرکلی وایه.

ارتداد: له دين نه اوښتنه. هغه کسان چې د اسلام له مابين دين څخه واوښتل مرتد وګڼل شول. په بلې وينا، هغه کسان چې د اسلام له مابين دين څخه اوښتي وو، مرتد ګڼل کېدل.

بوديستوا: د بودا منونکي. هغه کسان چې د بودا کېدلو په مرحلې کې دي.

جیحون: د آمو سيند

جمل: اوبن. د جمل جګړه، هغه جګړه ده چې بي بي عايشه رضي الله عنها په کې پر اوبن سپره وه.

حجة الوداع: د حضرت نبي کریم صلی الله عليه وسلم وروستنی حج.

حماسي: هېوادني، جنګي، غورځنګي.

خوارج: وتلي. هغه ډله چې د صفين په جنګ کې يې د هغه حکميت مخالف کاوه چې د حضرت علي کرم الله وجهه او معاويه منل وو.

ماقبل تاريخ: له تاريخ څخه د مخه.

رب النوع: د انسان له لوری جوړه شوې الهه، بُت پالنه.

سيحون: د رود تګ لورې او په تاجکستان کې د سير دريا نوم دی.

هندي عاج: د هندي پيلانو هغه غاښونه چې ظريف آثار ورڅخه جوړېږي.

غزوه: هغې جګړې ته وايي چې د حضرت محمد صلی الله عليه وسلم په کې برخه اخيستې وي.

قلمرو: جغرافيايي محدوده، د واک لاندې سيمه، د دولتي واکمنۍ حدود او سياسي واکمني.

ډبرليک: پر ډبره ليکل شوی مطلب. هغه ليکنه چې په ډبرې کې حک او کيندل شوې وي.

ګاتها: د زردشت نصيحتونه يا د سپين تمان پندونه (نصحيثونه).

مسکوکات: د سکو ټولګه، فلزي سيکې.

مزج: يوځای کېدل، ګډ کېدل، يو له بل سره يو کېدل. د مزج توری او کلمه په تاريخ کې هغو مدنيتونو ته استعمال شوې ده چې سرچينه يې بيله او برياوې يې يو ډول وي.

مشرکان: هغه وګړي او کسان چې له لوی څښتن سره شريک مني.

وحدانيت: په يوه او واحد څښتن تعالي باندې ايمان او باور لرل.

ويدي: د آريايانو د سرودونو څلور کتابونه دي چې له ريګويدا، اتهر ويدا، ساما ويدا او ويجورو ويدا څخه جوړ دي. د ويدا او ويدي کلمې د پوهې او تېز هوشۍ په معنا هم کارول شوې ده.